

**वाणिज्यिक न्यायालय, उच्च न्यायालय वाणिज्यिक प्रभाग  
और वाणिज्यिक अपील प्रभाग  
विधेयक, 2015**

खंडों का क्रम

खंड

**अध्याय 1**

**प्रारंभिक**

1. संक्षिप्त नाम, विस्तार और प्रारम्भ ।
2. परिभाषाएं ।

**अध्याय 2**

**वाणिज्यिक न्यायालयों, उच्च न्यायालयों के वाणिज्यिक प्रभागों और वाणिज्यिक  
अपील प्रभागों का गठन**

3. वाणिज्यिक न्यायालयों, उच्च न्यायालयों के वाणिज्यिक प्रभागों और वाणिज्यिक अपील प्रभागों का गठन ।
4. उच्च न्यायालयों के वाणिज्यिक प्रभागों और वाणिज्यिक अपील प्रभागों में न्यायाधीशों का नामनिर्देशन ।
5. वाणिज्यिक न्यायालयों के न्यायाधीशों की नियुक्ति, अर्हताएं और सेवा के निबंधन तथा शर्तें ।
6. वाणिज्यिक न्यायालय की अधिकारिता ।
7. उच्च न्यायालयों के वाणिज्यिक प्रभागों की अधिकारिता ।
8. अंतर्वर्ती आदेश के विरुद्ध पुनरीक्षण आवेदन या अर्जी का वर्जन ।
9. यदि किसी वाणिज्यिक विवाद में प्रतिदावा विनिर्दिष्ट मूल्य का हो तो वाद का अंतरण ।
10. माध्यस्थम् मामलों के संबंध में अधिकारिता ।
11. वाणिज्यिक न्यायालयों और वाणिज्यिक प्रभागों की अधिकारिता का वर्जन ।

**अध्याय 3**

**विनिर्दिष्ट मूल्य**

12. विनिर्दिष्ट मूल्य का अवधारण ।

**अध्याय 4**

**अपील**

13. वाणिज्यिक न्यायालयों और वाणिज्यिक प्रभागों की डिक्रियों के विरुद्ध अपीलें ।
14. कतिपय अधिकरणों की दशा में अपीलें या रिट याचिकाएं ।
15. अपीलों का शीघ्र निपटारा ।

खंड

**अध्याय 5**

**लंबित वादों का अन्तरण**

16. लंबित मामलों का अन्तरण ।

**अध्याय 6**

**सिविल प्रक्रिया संहिता, 1908 के उपबंधों का संशोधन**

17. सिविल प्रक्रिया संहिता, 1908 को वाणिज्यिक विवादों के प्रति लागू किए जाने के लिए संशोधन ।

**अध्याय 7**

**प्रकीर्ण**

18. वाणिज्यिक न्यायालयों, वाणिज्यिक प्रभागों और वाणिज्यिक अपील प्रभागों द्वारा डाटा का संग्रहण और प्रकटन ।
19. निदेश जारी करने की उच्च न्यायालय की शक्ति ।
20. अवसंरचना सुविधाएं ।
21. प्रशिक्षण और सतत् शिक्षा ।
22. अधिनियम का अध्यारोही प्रभाव होना ।
23. नियम बनाने की केंद्रीय सरकार की शक्ति ।
24. नियमों और अधिसूचनाओं का संसद् के समक्ष रखा जाना ।
25. कठिनाइयों को दूर करने की शक्ति ।
- अनुसूची ।
- परिशिष्ट ।

[राज्य सभा में पुरःस्थापित रूप में]

2015 का विधेयक संख्यांक 25

[दि कमर्शियल कोर्ट्स, कमर्शियल डिविजन एंड कमर्शियल अपेलेट डिविजन आफ हाई कोर्ट्स बिल, 2015 का हिन्दी अनुवाद]

## वाणिज्यिक न्यायालय, उच्च न्यायालय वाणिज्यिक प्रभाग और वाणिज्यिक अपील प्रभाग विधेयक, 2015

वाणिज्यिक विवादों के न्यायनिर्णयन के लिए वाणिज्यिक न्यायालयों, उच्च न्यायालयों में वाणिज्यिक प्रभाग और वाणिज्यिक अपील प्रभाग स्थापित करने और उनसे संबंधित या उनके आनुषंगिक विषयों का उपबंध करने के लिए  
विधेयक

भारत गणराज्य के छियासठवें वर्ष में संसद् द्वारा निम्नलिखित रूप में यह अधिनियमित हो :-

अध्याय 1

प्रारंभिक

- 5
- (1) इस अधिनियम का संक्षिप्त नाम वाणिज्यिक न्यायालय, उच्च न्यायालय वाणिज्यिक प्रभाग और वाणिज्यिक अपील प्रभाग अधिनियम, 2015 है ।
  - (2) इसका विस्तार जम्मू-कश्मीर राज्य के सिवाय संपूर्ण भारत पर है ।
  - (3) यह उस तारीख को प्रवृत्त होगा, जो केन्द्रीय सरकार, राजपत्र में अधिसूचना द्वारा, त्रियत करे :

संक्षिप्त  
विस्तार  
प्रारम्भ ।  
नाम,  
और

परन्तु भिन्न-भिन्न उच्च न्यायालयों के लिए और इस अधिनियम के भिन्न-भिन्न उपबंधों के लिए भिन्न-भिन्न तारीखें नियत की जा सकेंगी और ऐसे किसी उपबंध में उच्च न्यायालय या इस अधिनियम के प्रारंभ के प्रति किसी निर्देश का यह अर्थ लगाया जाएगा कि वह उस उच्च न्यायालय या उस उपबंध के प्रारंभ के प्रति निर्देश है :

परन्तु यह और कि इस उपधारा के अधीन किसी उच्च न्यायालय के संबंध में कोई 5  
अधिसूचना, केन्द्रीय सरकार द्वारा संबद्ध उच्च न्यायालय के मुख्य न्यायमूर्ति और संबद्ध राज्य सरकार या राज्य सरकारों से परामर्श करके ही जारी की जाएगी, अन्यथा नहीं ।

परिभाषाएं ।

2. (1) इस अधिनियम में, जब तक कि संदर्भ से अन्यथा अपेक्षित न हो,—

(क) “वाणिज्यिक अपील प्रभाग” से धारा 3 की उपधारा (3) के अधीन गठित किसी उच्च न्यायालय का वाणिज्यिक अपील प्रभाग अभिप्रेत है ; 10

(ख) “वाणिज्यिक न्यायालय” से धारा 3 की उपधारा (1) के अधीन गठित वाणिज्यिक न्यायालय अभिप्रेत है ;

(ग) “वाणिज्यिक विवाद” से—

(i) वणिकों, बैंककारों, वित्तदाताओं और व्यापारियों के सामान्य संव्यवहारों से, जैसे वाणिज्यिक दस्तावेजों, जिनके अंतर्गत ऐसे दस्तावेजों का प्रवर्तन और निर्वचन भी 15  
है, से संबंधित हैं ;

(ii) वाणिज्या और सेवाओं के निर्यात या आयात से ;

(iii) नावधिकरण और समुद्री विधि से संबंधित मुद्दों से ;

(iv) वायुयान, वायुयान इंजिनों, वायुयान उपस्करों और हेलीकाप्टरों से, जिनके अंतर्गत उनका विक्रय करना, उन्हें पट्टे पर देना और उनके लिए वित्तपोषण करना 20  
भी है, संबंधित संव्यवहारों से ;

(v) माल वहन से ;

(vi) सन्निर्माण और अवसंरचना संविदाओं से, जिनके अंतर्गत निविदाएं भी हैं ;

(vii) ऐसी स्थावर संपत्ति से, जिसका प्रयोग अनन्य रूप से व्यापार या वाणिज्य में किया जाता है, संबंधित करारों से ; 25

(viii) फ्रेंचाइजी के करारों से ;

(ix) वितरण और अनुज्ञापन संबंधी करारों से ;

(x) प्रबंधन और परामर्शी करारों से ;

(xi) संयुक्त उपक्रम करारों से ;

(xii) शेयर धारक करारों से ; 30

(xiii) सेवा उद्योग, जिसके अंतर्गत बाह्यस्रोतीय सेवाएं और वित्तीय सेवाएं भी हैं, के संबंध में अभिदान और विनिधान करारों से ;

(xiv) वाणिज्या अभिकरण और वाणिज्या प्रथा से ;

(xv) भागीदारी करारों से ;

(xvi) प्रौद्योगिकी विकास करारों से ; 35

(xvii) रजिस्ट्रीकृत और अरजिस्ट्रीकृत व्यापार चिह्नों, प्रतिलिप्यधिकार, पेटेंट, डिजाइन, प्रभुत्व क्षेत्र नामों, भौगोलीय उपदर्शनों और अर्धचालक एकीकृत सर्किटों से संबंधित बौद्धिक संपदा अधिकारों से ;

(xviii) माल के विक्रय या सेवाओं का उपबंध करने के करारों से ;

5 (xix) तेल और गैस रिजर्व और अन्य प्राकृतिक संसाधनों के, जिनके अंतर्गत विद्युत-चुंबकीय स्पेक्ट्रम भी है, के समुपयोजन से ;

(xx) बीमे और पुनर्बीमे से ;

(xxi) उपर्युक्त में से किसी से संबंधित या ऐसे अन्य वाणिज्यिक विवादों से, जो वहित किए जाएं, संबंधित अभिकरण संविदाओं से ;

10 (xxii) ऐसे अन्य वाणिज्यिक विवादों से, जो विहित किए जाएं, उद्भूत होने वाले विवाद अभिप्रेत हैं ।

**स्पष्टीकरण**—कोई वाणिज्यिक विवाद मात्र इस कारण से वाणिज्यिक विवाद नहीं रहेगा कि—

15 (क) उसमें स्थावर संपत्ति के प्रत्युद्धरण या प्रतिभूति के रूप में दी गई धनराशि की वसूली करने की कार्रवाई या स्थावर संपत्ति के संबंध में कोई अन्य अनुतोष अंतर्वलित है ;

(ख) संविदा करने वाले पक्षकारों में से एक पक्षकार राज्य या उसके अभिकरणों या परिकरणों में से कोई अभिकरण या परिकरण अथवा लोक कृत्य करने वाला कोई प्राइवेट निकाय है ;

20 (घ) “वाणिज्यिक प्रभाग” से धारा 3 की उपधारा (2) के अधीन गठित किसी उच्च न्यायालय का वाणिज्यिक प्रभाग अभिप्रेत है ;

(ङ) “जिला न्यायाधीश” का वही अर्थ होगा जो भारत के संविधान के अनुच्छेद 236 के खंड (क) में उसका है ;

25 (च) “दस्तावेज” में, पत्रों, अंकों या चिह्नों के माध्यम से या इलैक्ट्रानिक माध्यम से या उनमें से एक से अधिक माध्यमों से किसी उपादान पर अभिव्यक्त या वर्णित कोई ऐसी सामग्री अभिप्रेत है, जिसका उस सामग्री को अभिलेखबद्ध करने के प्रयोजन के लिए प्रयोग किया जाना आशयित है या जिसका प्रयोग किया जाए ;

(छ) “अधिसूचना” से राजपत्र में प्रकाशित अधिसूचना अभिप्रेत है और “अधिसूचित” पद का उसके सजातीय और व्याकरणिक रूपभेदों सहित तदनुसार अर्थ लगाया जाएगा ;

30 (ज) “विहित” से केंद्रीय सरकार द्वारा बनाए गए नियमों से विहित अभिप्रेत है ;

(झ) “अनुसूची” से अधिनियम से उपाबद्ध अनुसूची अभिप्रेत है ;

(ञ) “विनिर्दिष्ट मूल्य” से, किसी वाणिज्यिक विवाद के संबंध में, किसी वाद की विषय-वस्तु का धारा 12 के अनुसार यथा अवधारित ऐसा मूल्य, जो एक करोड़ रूपए से कम का नहीं होगा या ऐसा उच्चतर मूल्य अभिप्रेत है, जो विहित किया जाए ।

35 (2) उन शब्दों और पदों के, जो इस अधिनियम में प्रयुक्त हैं और परिभाषित नहीं हैं, किंतु सिविल प्रक्रिया संहिता, 1908 और भारतीय साक्ष्य अधिनियम, 1872 में परिभाषित किए गए हैं, वे ही अर्थ होंगे, जो क्रमशः उस संहिता या अधिनियम में उनके हैं ।

## अध्याय 2

## वाणिज्यिक न्यायालयों, उच्च न्यायालयों के वाणिज्यिक प्रभागों और वाणिज्यिक अपील प्रभागों का गठन

वाणिज्यिक न्यायालयों, उच्च न्यायालयों के वाणिज्यिक प्रभागों और वाणिज्यिक अपील प्रभागों का गठन ।

3. (1)(क) ऐसे सभी राज्यों या संघ राज्यक्षेत्रों में, जहां उच्च न्यायालय की मामूली आरंभिक सिविल अधिकारिता नहीं है, राज्य सरकार, संबंधित उच्च न्यायालय से परामर्श करने के पश्चात्, अधिसूचना द्वारा, अधिनियम द्वारा उन न्यायालयों पर प्रदत्त अधिकारिता का प्रयोग करने के प्रयोजन के लिए उतने वाणिज्यिक न्यायालयों का गठन कर सकेगा जितने वह आवश्यक समझे ।

(ख) ऐसे सभी राज्यों या संघ राज्यक्षेत्रों में, जहां उच्च न्यायालय की मामूली आरंभिक सिविल अधिकारिता है, राज्य सरकार संबंधित उच्च न्यायालय से परामर्श करने के पश्चात्, अधिसूचना द्वारा, अधिनियम द्वारा उन न्यायालयों पर प्रदत्त अधिकारिता का प्रयोग करने के प्रयोजन के लिए, उस राज्यक्षेत्र के लिए, जिस पर उच्च न्यायालय की कोई मामूली सिविल अधिकारिता नहीं है, उतने वाणिज्यिक न्यायालयों का गठन कर सकेगी जितने वह आवश्यक समझे ।

(ग) खंड (क) में यथा निर्दिष्ट वाणिज्यिक न्यायालय उतने न्यायाधीशों से मिलकर बनेंगे जितने धारा 5 के उपबंधों के अनुसार नियुक्त किए जाएं ।

(घ) खंड (ख) में यथा निर्दिष्ट वाणिज्यिक न्यायालय उतने न्यायाधीशों से मिलकर बनेंगे जितने धारा 5 के उपबंधों के अनुसार नियुक्त किए जाएं ।

(2)(क) राज्य सरकार, मामूली आरंभिक सिविल अधिकारिता वाले सभी उच्च न्यायालयों में संबंधित उच्च न्यायालय से परामर्श करने के पश्चात्, अधिसूचना द्वारा, उस उच्च न्यायालय के एक "वाणिज्यिक प्रभाग" का गठन कर सकेगी ।

(ख) उच्च न्यायालय के वाणिज्यिक प्रभाग में उतने न्यायाधीश होंगे जितने उच्च न्यायालय के मुख्य न्यायमूर्ति द्वारा, समय-समय पर, अवधारित किए जाएं ।

(3)(क) राज्य सरकार, उपधारा (1) और उपधारा (2) के अधीन अधिसूचना जारी करने के ठीक पश्चात् उस उच्च न्यायालय के एक "वाणिज्यिक अपील प्रभाग" का गठन करेगी ।

(ख) वाणिज्यिक अपील प्रभाग की एक या अधिक न्यायपीठें होंगी जितनी उस उच्च न्यायालय के मुख्य न्यायमूर्ति द्वारा समय-समय पर अवधारित की जाएं ।

4. (1) संबंधित उच्च न्यायालय का मुख्य न्यायमूर्ति, उच्च न्यायालय के उतने न्यायाधीशों को नामनिर्दिष्ट करेगा जितने उस उच्च न्यायालय के वाणिज्यिक प्रभाग या वाणिज्यिक अपील प्रभाग के न्यायाधीश होने अपेक्षित हों ।

(2) वाणिज्यिक प्रभाग या वाणिज्यिक अपील प्रभाग के लिए नामनिर्दिष्ट किए जाने वाले न्यायाधीशों को वाणिज्यिक विवादों के संबंध में कार्रवाई करने का अनुभव होगा और ऐसा नामनिर्देशन दो वर्ष की अवधि अथवा ऐसी अन्य अवधि के लिए होगा जितनी संबंधित उच्च न्यायालय के मुख्य न्यायमूर्ति द्वारा अवधारित की जाए ।

5. (1) वाणिज्यिक न्यायालय के न्यायाधीश की नियुक्ति संबंधित उच्च न्यायालय द्वारा ऐसी रीति में की जाएगी, जो विहित की जाए ।

(2) जहां वाणिज्यिक न्यायालय में एक से अधिक न्यायाधीशों को नियुक्त किया जाता है वहां ज्येष्ठतम न्यायाधीश को "प्रधान न्यायाधीश" के रूप में पदाभिहित किया जाएगा और उसे वाणिज्यिक न्यायालय के संबंध में ऐसी शक्तियां प्राप्त होंगी और उसके ऐसे कृत्य होंगे जैसे "प्रधान न्यायाधीश" को जिला न्यायालय के प्रशासन के प्रयोजनों के लिए प्राप्त हैं या उसके हैं ।

(3) कोई व्यक्ति किसी वाणिज्यिक न्यायालय के न्यायाधीश के रूप में नियुक्त किए जाने के लिए

उच्च न्यायालयों के वाणिज्यिक प्रभागों और वाणिज्यिक अपील प्रभागों में न्यायाधीशों का नामनिर्देशन ।

वाणिज्यिक न्यायालयों के न्यायाधीशों की नियुक्ति, अर्हताएं और सेवा के निबंधन तथा शर्तें ।

तभी पात्र होगा जब -

(क) वह जिला न्यायाधीश के पद पर नियुक्त किए जाने के लिए अर्हित हो और उसे वाणिज्यिक विवादों से संबंधित मामलों पर कार्रवाई करने का अनुभव प्राप्त हो ; या

(ख) उसने भारत के राज्यक्षेत्र में कम से कम सात वर्ष तक कोई न्यायिक पद या किसी अधिकरण के सदस्य का पद या संघ या किसी राज्य के अधीन ऐसा कोई पद, जिसके लिए विधि का विशेष ज्ञान अपेक्षित हो, धारण किया हुआ हो ।

(4) वाणिज्यिक न्यायालय के न्यायाधीशों की सेवा के निबंधन और शर्तें ऐसी होंगी जो विहित की जाए :

परंतु वाणिज्यिक न्यायालय के न्यायाधीशों की सेवा के ऐसे निबंधन और शर्तें उनसे कम नहीं होंगी जो उस राज्य या संघ राज्यक्षेत्र में, यथास्थिति, प्रधान न्यायाधीश के पद या प्रधान जिला न्यायाधीश के समतुल्य न्यायिक सेवा में के किसी अन्य पद की हैं ।

6. वाणिज्यिक न्यायालय को उस राज्य के संपूर्ण राज्यक्षेत्र में, जिस पर उसमें राज्यक्षेत्रीय अधिकारिता निहित की गई है, उद्भूत किसी विनिर्दिष्ट मूल्य के वाणिज्यिक विवाद के संबंध में सभी वादों और आवेदनों का विचारण करने की अधिकारिता होगी ।

वाणिज्यिक  
न्यायालय की  
अधिकारिता ।

15 **स्पष्टीकरण**—इस धारा के प्रयोजनों के लिए, किसी वाणिज्यिक विवाद को उस राज्य के संपूर्ण राज्यक्षेत्र में, जिन पर वाणिज्यिक न्यायालय में अधिकारिता निहित की गई है, उद्भूत हुआ समझा जाएगा, यदि ऐसे वाणिज्यिक विवाद के संबंध में वाद या आवेदन सिविल प्रक्रिया संहिता, 1908 की धारा 16 से धारा 20 के उपबंधों के अनुसार संस्थित किया गया हो ।

1908 का 5

7. किसी विनिर्दिष्ट मूल्य के वाणिज्यिक विवादों के संबंध में मामूली आरंभिक सिविल अधिकारिता वाले किसी उच्च न्यायालय में फाइल किए गए सभी वादों और आवेदनों की सुनवाई और उनका निपटारा उस उच्च न्यायालय के वाणिज्यिक प्रभाग द्वारा किया जाएगा :

उच्च न्यायालयों के  
वाणिज्यिक प्रभागों  
की अधिकारिता ।

परंतु वाणिज्यिक विवादों से संबंधित ऐसे सभी वादों और आवेदनों की, जिनके बारे में अधिनियम में यह अनुबंधित है कि वे किसी जिला न्यायालय से अवर न्यायालय में नहीं होंगी और उच्च न्यायालय की मूल शाखा में फाइल की जाएगी, सुनवाई और उनका निपटारा उच्च न्यायालय के वाणिज्यिक प्रभाग द्वारा किया जाएगा :

25 परंतु यह और कि डिजाइन अधिनियम, 2000 की धारा 22 की उपधारा (4) या पेटेंट अधिनियम, 1970 की धारा 104 के आधार पर उच्च न्यायालय को अंतरित सभी वादों और आवेदनों की सुनवाई और उनका निपटारा उन सभी क्षेत्रों में, जिन पर उच्च न्यायालय मामूली आरंभिक सिविल अधिकारिता का प्रयोग करता है, उच्च न्यायालय के वाणिज्यिक प्रभाग द्वारा किया जाएगा ।

2000 का 16

1970 का 39

30 8. तत्समय प्रवृत्त किसी अन्य विधि में किसी बात के होते हुए भी, किसी भी सिविल पुनरीक्षण आवेदन या अर्जी को किसी वाणिज्यिक न्यायालय के किसी अंतर्वर्ती आदेश, जिसके अंतर्गत अधिकारिता के विवाद्यक पर आदेश भी है, के विरुद्ध ग्रहण नहीं किया जाएगा और धारा 13 के उपबंधों के अधीन रहते हुए ऐसी कोई चुनौती वाणिज्यिक न्यायालय की डिक्री के विरुद्ध केवल किसी अपील में ही दी जा सकेगी ।

अंतर्वर्ती आदेश के  
विरुद्ध पुनरीक्षण  
आवेदन या अर्जी का  
वर्जन ।

1908 का 5

35 9. (1) सिविल प्रक्रिया संहिता, 1908 में अंतर्विष्ट किसी बात के होते हुए भी, यदि किसी वाणिज्यिक विवाद के संबंध में किसी सिविल न्यायालय के समक्ष किसी वाद में फाइल किया गया प्रतिदावा विनिर्दिष्ट मूल्य का है, तो ऐसा वाद सिविल न्यायालय द्वारा उस वाद पर राज्यक्षेत्रीय अधिकारिता रखने वाले, यथास्थिति, वाणिज्यिक न्यायालय या वाणिज्यिक प्रभाग को अंतरित किया जाएगा ।

यदि किसी  
वाणिज्यिक विवाद में  
प्रतिदावा विनिर्दिष्ट  
मूल्य का हो तो वाद  
का अंतरण ।

(2) यदि ऐसे वाद को उपधारा (1) में अनुध्यात रीति से अंतरित नहीं किया जाता है, तो प्रश्नगत सिविल न्यायालय पर पर्यवेक्षणीय अधिकारिता का प्रयोग करने वाले उच्च न्यायालय का वाणिज्यिक अपील प्रभाग वाद के पक्षकारों में से किसी पक्षकार के आवेदन पर सिविल न्यायालय के समक्ष लंबित ऐसे वाद को वापस ले सकेगा और उसे विचारण के लिए अथवा उसका निपटारा करने के लिए उस वाद पर राज्यक्षेत्रीय अधिकारिता रखने वाले, यथास्थिति, वाणिज्यिक न्यायालय या वाणिज्यिक प्रभाग को अंतरित कर सकेगा और अंतरण संबंधी ऐसा आदेश अंतिम और आबद्धकर होगा।

माध्यस्थम् मामलों के संबंध में अधिकारिता।

10. जहां किसी माध्यस्थम् की विषय-वस्तु किसी विनिर्दिष्ट मूल्य के वाणिज्यिक विवाद की है और—

(1) यदि ऐसा माध्यस्थम् अंतरराष्ट्रीय वाणिज्यिक माध्यस्थम् है तो माध्यस्थम् और सुलह अधिनियम, 1996 के उपबंधों के अधीन ऐसे माध्यस्थम् से उद्भूत ऐसे सभी आवेदनों या अपीलों की, जो किसी उच्च न्यायालय में फाइल की गई हों, सुनवाई और उनका निपटारा उस वाणिज्यिक अपील प्रभाग द्वारा किया जाएगा जहां ऐसे वाणिज्यिक अपील प्रभाग का गठन उस उच्च न्यायालय में किया गया है। 1996 का 26

(2) यदि ऐसा माध्यस्थम् किसी अंतरराष्ट्रीय वाणिज्यिक माध्यस्थम् से भिन्न है तो माध्यस्थम् और सुलह अधिनियम, 1996 के उपबंधों के अधीन ऐसे माध्यस्थम् से उद्भूत ऐसे सभी आवेदनों या अपीलों की, जो किसी उच्च न्यायालय की मूल शाखा में फाइल की गई हों, सुनवाई और उनका निपटारा उस वाणिज्यिक अपील प्रभाग द्वारा किया जाएगा जहां ऐसे वाणिज्यिक अपील प्रभाग का गठन उस उच्च न्यायालय में किया गया है। 1996 का 26

(3) यदि ऐसा माध्यस्थम् अंतरराष्ट्रीय वाणिज्यिक माध्यस्थम् से भिन्न है, तो माध्यस्थम् और सुलह अधिनियम, 1996 के उपबंधों के अधीन ऐसे माध्यस्थम् से उद्भूत ऐसे सभी आवेदन और अपीलों, जो सामान्यतया किसी जिले में आरंभिक अधिकारिता वाले किसी प्रधान न्यायालय (जो उच्च न्यायालय न हो) के समक्ष होती हैं, ऐसे माध्यस्थम् पर राज्यक्षेत्रीय अधिकारिता का प्रयोग करने वाले वाणिज्यिक न्यायालय में, जहां कि ऐसे वाणिज्यिक न्यायालय का गठन किया गया है, फाइल की जाएगी, उनकी सुनवाई की जाएगी तथा उनका निपटारा किया जाएगा। 1996 का 26

वाणिज्यिक न्यायालयों और वाणिज्यिक प्रभागों की अधिकारिता का वर्जन।

11. इस अधिनियम में अंतर्विष्ट किसी बात के होते हुए भी, कोई वाणिज्यिक न्यायालय या वाणिज्यिक प्रभाग ऐसे किसी वाणिज्यिक विवाद से, जिसके संबंध में सिविल न्यायालय की अधिकारिता का तत्समय प्रवृत्त किसी विधि के अधीन अभिव्यक्त या विवक्षित रूप से वर्जन किया गया है, संबंधित किसी वाद, आवेदन या कार्यवाहियों को ग्रहण नहीं करेगा या उनका विनिश्चय नहीं करेगा। 25

### अध्याय 3

#### विनिर्दिष्ट मूल्य

30

विनिर्दिष्ट मूल्य का अवधारण।

12. (1) किसी वाद, अपील या आवेदन में वाणिज्यिक विवाद की विषय-वस्तु के विनिर्दिष्ट मूल्य का अवधारण निम्नलिखित रीति से किया जाएगा,—

(क) जहां किसी वाद, अपील या आवेदन में ईप्सित अनुतोष धनराशि की वसूली के लिए है, वहां वाद, अपील या आवेदन में वसूली की जाने वाली ईप्सित धनराशि को, यथास्थिति, वाद, अपील या आवेदन फाइल किए जाने की तारीख तक संगणित ब्याज, यदि कोई हो, सहित ऐसे विनिर्दिष्ट मूल्य का अवधारण करने के लिए हिसाब में लिया जाएगा ; 35

(ख) जहां किसी वाद, अपील या आवेदन में ईप्सित अनुतोष जंगम-संपत्ति या उसमें के किसी अधिकार के संबंध में है, वहां, यथास्थिति, वाद, अपील या आवेदन फाइल किए जाने की तारीख को जंगम-संपत्ति का, जो बाजार मूल्य है उसे ऐसे विनिर्दिष्ट मूल्य का अवधारण करने के लिए हिसाब में लिया जाएगा ; 40



(ग) जहां किसी वाद, अपील या आवेदन में ईप्सित अनुतोष स्थावर संपत्ति या उसमें के किसी अधिकार के संबंध में है, वहां, यथास्थिति, वाद, अपील या आवेदन फाइल किए जाने की तारीख को स्थावर संपत्ति का जो बाजार मूल्य है, उसे ऐसे विनिर्दिष्ट मूल्य का अवधारण करने के लिए हिसाब में लिया जाएगा ; और

5 (घ) जहां किसी वाद, अपील या आवेदन में ईप्सित अनुतोष किसी अन्य अमूर्त अधिकार के संबंध में है, वहां, वादी द्वारा उक्त अधिकारों के यथा प्राक्कलित बाजार मूल्य को ऐसे विनिर्दिष्ट मूल्य का अवधारण करने के लिए हिसाब में लिया जाएगा ।

10 (ङ) जहां किसी वाद, अपील या आवेदन में प्रतिदावा किया जाता है, वहां प्रतिदावे की तारीख को ऐसे प्रतिदावे में वाणिज्यिक विवाद की विषय-वस्तु के मूल्य को हिसाब में लिया जाएगा ।

(2) किसी वाणिज्यिक विवाद के माध्यस्थम् में, दावे और प्रतिदावे का, यदि कोई हो, का सकल मूल्य, जैसा दावे और प्रतिदावे के, यदि कोई हो, कथन में वर्णित है, इस बात का अवधारण करने का आधार होगा कि क्या ऐसा माध्यस्थम्, यथास्थिति, वाणिज्यिक न्यायालय या किसी वाणिज्यिक प्रभाग, वाणिज्यिक अपील प्रभाग की अधिकारिता के अधधीन है ।

1908 का 5

15 (3) सिविल प्रक्रिया संहिता, 1908 की धारा 115 के अधीन, यथास्थिति, कोई अपील या सिविल पुनरीक्षण आवेदन किसी वाणिज्यिक न्यायालय या वाणिज्यिक प्रभाग के उस आदेश के, जिसमें उसने यह निष्कर्ष दिया है कि उसे इस अधिनियम के अधीन किसी वाणिज्यिक विवाद की सुनवाई करने की अधिकारिता है, विरुद्ध नहीं होगी ।

#### अध्याय 4

#### अपील

20

13. (1) ऐसा कोई व्यक्ति जो वाणिज्यिक न्यायालय या किसी उच्च न्यायालय के वाणिज्यिक प्रभाग के विनिश्चय से व्यथित है, अपील, यथास्थिति, निर्णय या आदेश की तारीख से साठ दिन के भीतर उस उच्च न्यायालय के वाणिज्यिक अपील प्रभाग को कर सकेगा :

वाणिज्यिक न्यायालयों और वाणिज्यिक प्रभागों की डिक्रियों के विरुद्ध अपीलें ।

25

परन्तु कोई अपील वाणिज्यिक न्यायालय या किसी वाणिज्यिक प्रभाग द्वारा पारित ऐसे आदेशों के विरुद्ध होगी जो इस अधिनियम द्वारा यथा संशोधित सिविल प्रक्रिया संहिता, 1908 के आदेश 43 तथा माध्यस्थम् और सुलह अधिनियम, 1996 की धारा 37 के अधीन विनिर्दिष्टतया प्रगणित है ।

1908 का 5

1996 का 26

30 (2) तत्समय प्रवृत्त किसी अन्य विधि में या किसी उच्च न्यायालय के लैटर्स पेटेंट में अन्तर्विष्ट किसी बात के होते हुए भी, किसी वाणिज्यिक न्यायालय या वाणिज्यिक प्रभाग के किसी आदेश या डिक्री के विरुद्ध कोई अपील इस अधिनियम के उपबंधों के अनुसार ही होगी, अन्यथा नहीं ।

14. किसी उच्च न्यायालय में,—

(क) प्रतिस्पर्धा अपील अधिकरण ;

35

(ख) ऋण वसूली अपील अधिकरण ;

(ग) बौद्धिक संपदा अपील बोर्ड ;

(घ) कंपनी विधि बोर्ड या राष्ट्रीय कंपनी विधि बोर्ड ;

(ङ) प्रतिभूति अपील अधिकरण ;

कतिपय अधिकरणों की दशा में अपीलें या रिट याचिकाएं ।

(च) दूर-संचार विवाद समाधान और अपील अधिकरण,

के आदेशों के विरुद्ध फाइल की गई किसी अपील या रिट याचिका की सुनवाई और उसका निपटारा उस उच्च न्यायालय के वाणिज्यिक अपील प्रभाग द्वारा किया जाएगा, यदि ऐसी अपील या रिट याचिका किसी वाणिज्यिक विवाद से संबंधित है।

अपीलों का शीघ्र निपटारा।

15. वाणिज्यिक अपील प्रभाग उसके समक्ष फाइल की गई अपीलों का निपटारा, ऐसी अपील के फाइल किए जाने की तारीख से छह मास की अवधि के भीतर, करने का प्रयास करेगा।

#### अध्याय 5

#### लंबित वादों का अन्तरण

लंबित मामलों का अन्तरण।

16. (1) किसी उच्च न्यायालय में, जहां किसी वाणिज्यिक प्रभाग का गठन किया गया है, लंबित किसी विनिर्दिष्ट मूल्य के किसी वाणिज्यिक विवाद से संबंधित सभी वाद और आवेदन, जिनके अन्तर्गत माध्यस्थम् और सुलह अधिनियम, 1996 के अधीन आवेदन भी हैं, वाणिज्यिक प्रभाग को अन्तरित कर दिए जाएंगे।

1996 का 26

(2) किसी जिले या क्षेत्र के, जिसके संबंध में वाणिज्यिक न्यायालय का गठन किया गया है, किसी सिविल न्यायालय में लंबित किसी विनिर्दिष्ट मूल्य के किसी वाणिज्यिक विवाद से संबंधित सभी वाद और आवेदन, जिनके अन्तर्गत माध्यस्थम् और सुलह अधिनियम, 1996 के अधीन आवेदन भी हैं, उस वाणिज्यिक न्यायालय को अन्तरित कर दिए जाएंगे :

1996 का 26

परन्तु ऐसा कोई वाद या आवेदन, जिसमें वाणिज्यिक प्रभाग या वाणिज्यिक न्यायालय का गठन किए जाने के पूर्व, न्यायालय द्वारा अंतिम निर्णय आरक्षित रख दिया गया है, उपधारा (1) अथवा उपधारा (2) के अधीन अन्तरित नहीं किया जाएगा।

20

(3) जहां विनिर्दिष्ट मूल्य के वाणिज्यिक विवाद से संबंधित कोई वाद या आवेदन, जिसके अन्तर्गत माध्यस्थम् और सुलह अधिनियम, 1996 के अधीन कोई आवेदन भी है, उपधारा (1) या उपधारा (2) के अधीन वाणिज्यिक प्रभाग या वाणिज्यिक न्यायालय को अन्तरित हो जाता है, वहां इस अधिनियम के उपबंध उन प्रक्रियाओं के प्रति लागू होंगे जो उसके अन्तरण के समय पूरी नहीं हुई थीं।

1996 का 26

25

(4) यथास्थिति, वाणिज्यिक प्रभाग या वाणिज्यिक न्यायालय नई समयसीमाएं विहित करने के लिए या सिविल प्रक्रिया संहिता, 1908 के आदेश 16क के अनुसार ऐसे वाद या आवेदन के शीघ्र और प्रभावकारी निपटारे के लिए ऐसे और निदेश, जो आवश्यक हों, जारी करने के लिए ऐसे अन्तरित वाद या आवेदन के संबंध में मामला प्रबंधन सुनवाईयां कर सकेगा :

1908 का 5

30

परन्तु सिविल प्रक्रिया संहिता, 1908 के आदेश 5 के नियम 1 के उपनियम (1) का परन्तुक ऐसे अन्तरित वाद या आवेदन को लागू नहीं होगा और न्यायालय, अपने विवेकानुसार, ऐसी नई समयवाधि विहित कर सकेगा जिसके भीतर लिखित कथन फाइल किया जाएगा।

1908 का 5

(5) यदि ऐसा वाद या आवेदन उपधारा (1), उपधारा (2) या उपधारा (3) में विनिर्दिष्ट रीति से अन्तरित नहीं किया जाता है, तो उच्च न्यायालय का वाणिज्यिक अपील प्रभाग, वाद के पक्षकारों में से किसी पक्षकार के आवेदन पर, उस न्यायालय से ऐसा वाद या आवेदन जिसके समक्ष वह लंबित है, प्रत्याहृत कर सकेगा और उसे विचारण के लिए या उसका निपटारा करने के लिए, यथास्थिति, ऐसे वाणिज्यिक प्रभाग या वाणिज्यिक न्यायालय को अन्तरित कर सकेगा जिसे ऐसे वाद पर राज्यक्षेत्रीय अधिकारिता प्राप्त है और ऐसा

40

अन्तरण आदेश अन्तिम और आबद्धकर होगा ।

### अध्याय 6

### सिविल प्रक्रिया संहिता, 1908 के उपबंधों का संशोधन

1908 का 5

5 17. (1) सिविल प्रक्रिया संहिता, 1908 के उपबंध, किसी विनिर्दिष्ट मूल्य के वाणिज्यिक विवाद के संबंध में किसी वाद के प्रति उन्हें लागू किए जाने के संबंध में अनुसूची में विनिर्दिष्ट शीति में संशोधित हो गए समझे जाएंगे ।

सिविल प्रक्रिया संहिता, 1908 को वाणिज्यिक विवादों के प्रति लागू किए जाने के लिए संशोधन ।

1908 का 5

(2) वाणिज्यिक प्रभाग और वाणिज्यिक न्यायालय, किसी विनिर्दिष्ट मूल्य के वाणिज्यिक विवाद के संबंध में किसी वाद के विचारण में, इस अधिनियम द्वारा यथा संशोधित सिविल प्रक्रिया संहिता, 1908 के उपबंधों का पालन करेगा ।

1908 का 5

10 (3) जहां उच्च न्यायालय की अधिकारिता के किसी नियम का या सिविल प्रक्रिया संहिता, 1908 का राज्य सरकार द्वारा किए गए किसी संशोधन का कोई उपबंध, इस अधिनियम द्वारा यथा संशोधित सिविल प्रक्रिया संहिता, 1908 के उपबंधों के प्रतिकूल है, वहां इस अधिनियम द्वारा यथा संशोधित सिविल प्रक्रिया संहिता, 1908 के उपबंध अभिभावी होंगे ।

15

### अध्याय 7

### प्रकीर्ण

18. यथास्थिति, वाणिज्यिक न्यायालय, वाणिज्यिक प्रभाग या वाणिज्यिक अपील प्रभाग के समक्ष फाइल किए गए वादों, आवेदनों, अपीलों या रिट याचिकाओं की संख्या, ऐसे लंबित मामलों की संख्या, ऐसे प्रत्येक मामले की प्रास्थिति और निपटाए गए मामलों की संख्या के बारे में सांख्यिकी डाटा वाणिज्यिक न्यायालय, वाणिज्यिक प्रभाग या वाणिज्यिक अपील प्रभाग द्वारा बनाए रखा जाएगा और उसे प्रति मास अद्यतन बनाया जाएगा और सुसंगत उच्च न्यायालय की वेबसाइट पर प्रकाशित किया जाएगा ।

वाणिज्यिक न्यायालयों, वाणिज्यिक प्रभागों और वाणिज्यिक अपील प्रभागों द्वारा डाटा का संग्रहण और प्रकटन ।

1908 का 5

25 19. उच्च न्यायालय, इस अधिनियम के अध्याय 2 या सिविल प्रक्रिया संहिता, 1908 के उपबंधों के, जहां तक ऐसे उपबंध किसी विनिर्दिष्ट मूल्य के वाणिज्यिक विवादों की सुनवाई के प्रति लागू होते हैं, अनुपूरक के रूप में पद्धति निदेश जारी कर सकेगा ।

निदेश जारी करने की उच्च न्यायालय की शक्ति ।

20. राज्य सरकार, वाणिज्यिक न्यायालय या किसी उच्च न्यायालय के वाणिज्यिक प्रभाग के कार्यकरण को सुकर बनाने के लिए आवश्यक अवसंरचना उपलब्ध कराएगी ।

अवसंरचना सुविधाएं ।

30 21. राज्य सरकार, उच्च न्यायालय के परामर्श से, ऐसे न्यायाधीशों के, जिन्हें वाणिज्यिक न्यायालय, किसी उच्च न्यायालय के वाणिज्यिक प्रभाग या वाणिज्यिक अपील प्रभाग में नियुक्त किया जाए, प्रशिक्षण का उपबंध करने संबंधी आवश्यक सुविधाओं की स्थापना कर सकेगी ।

प्रशिक्षण और सतत् शिक्षा ।

35 22. इस अधिनियम के उपबंध, जैसा अन्यथा उपबंधित है उसके सिवाय, तत्समय प्रवृत्त किसी अन्य विधि में या इस अधिनियम से भिन्न तत्समय प्रवृत्त किसी विधि के आधार पर प्रभाव रखने वाली किसी लिखत में उससे असंगत किसी बात के होते हुए भी प्रभावी होंगे ।

अधिनियम का अध्यारोही प्रभाव होना ।

23. (1) केंद्रीय सरकार, अधिसूचना द्वारा, इस अधिनियम के उपबंधों को कार्यान्वित करने के प्रयोजन के लिए नियम बना सकेगी ।

नियम बनाने की केंद्रीय सरकार की शक्ति ।

(2) विशिष्टतया और उपधारा (1) में अंतर्विष्ट उपबंधों पर प्रतिकूल प्रभाव डाले बिना,

ऐसे नियमों में निम्नलिखित सभी या किन्हीं विषयों के लिए उपबंध किया जा सकेगा, अर्थात् :-

(क) धारा 5 की उपधारा (1) के अधीन वाणिज्यिक न्यायालय के न्यायाधीश की नियुक्ति की रीति ;

(ख) धारा 5 की उपधारा (4) के अधीन वाणिज्यिक न्यायालय के न्यायाधीशों की सेवा के निबंधन और शर्तें ; और

(ग) कोई अन्य विषय, जो विहित किया जाना है या किया जाए या जिसके संबंध में नियमों द्वारा उपबंध किया जाएगा ।

नियमों और अधिसूचनाओं का संसद् के समक्ष रखा जाना ।

24. इस अधिनियम के अधीन केंद्रीय सरकार द्वारा बनाया गया प्रत्येक नियम और जारी की गई प्रत्येक अधिसूचना बनाए जाने और जारी किए जाने के पश्चात् यथाशीघ्र, 10 संसद् के प्रत्येक सदन के समक्ष, जब वह सत्र में हो, कुल तीस दिन की अवधि के लिए रखा जाएगा/जाएगी । यह अवधि एक सत्र में अथवा दो या अधिक आनुक्रमिक सत्रों में पूरी हो सकेगी । यदि उस सत्र के या पूर्वोक्त आनुक्रमिक सत्रों के ठीक बाद के सत्र के अवसान के पूर्व दोनों सदन, यथास्थिति, उन नियमों या अधिसूचनाओं में कोई परिवर्तन करने के लिए सहमत हो जाएं तो तत्पश्चात् वे ऐसे परिवर्तित रूप में ही प्रभावी 15 होंगे/होंगी । यदि उक्त अवसान के पूर्व दोनों सदन सहमत हो जाएं कि वह नियम नहीं बनाया जाना चाहिए या अधिसूचना जारी नहीं की जानी चाहिए तो तत्पश्चात् वह निष्प्रभाव हो जाएगा/जाएगी । किन्तु, यथास्थिति, नियम या अधिसूचना के ऐसे परिवर्तित या निष्प्रभाव होने से उसके अधीन पहले की गई किसी बात की विधिमान्यता पर प्रतिकूल प्रभाव नहीं पड़ेगा । 20

कठिनाइयों को दूर करने की शक्ति ।

25. (1) यदि इस अधिनियम के उपबंधों को प्रभावी करने में कोई कठिनाई उत्पन्न होती है तो केंद्रीय सरकार, राजपत्र में प्रकाशित ऐसे आदेश द्वारा ऐसे उपबंध कर सकेगी जो इस अधिनियम के उपबंधों से असंगत न हों और जो उस कठिनाई को दूर करने के लिए उसे आवश्यक या समीचीन प्रतीत हों :

परंतु इस धारा के अधीन ऐसा कोई आदेश इस अधिनियम के प्रारंभ से दो वर्ष की 25 अवधि की समाप्ति के पश्चात् नहीं किया जाएगा ।

(2) इस धारा के अधीन किया गया प्रत्येक आदेश, किए जाने के पश्चात्, यथाशीघ्र, संसद् के प्रत्येक सदन के समक्ष रखा जाएगा ।

## अनुसूची

(धारा 17 देखिए)

1. सिविल प्रक्रिया संहिता, 1908 (1908 का 5) (जिसे इसमें इसके पश्चात् संहिता कहा गया है) की धारा 26 की उपधारा (2) में निम्नलिखित परंतुक अंतःस्थापित किया जाएगा,  
5 अर्थात् :-

“परंतु ऐसा कोई शपथपत्र, आदेश 6, नियम 15क के अधीन यथाविहित प्ररूप और रीति में होगा।”

2. संहिता की धारा 35 के स्थान पर, निम्नलिखित धारा रखी जाएगी, अर्थात् :-

- 10 “35. (1) तत्समय प्रवृत्त किसी अन्य विधि या नियम में अंतर्विष्ट किसी बात के होते हुए भी, किसी वाणिज्यिक विवाद के संबंध में, न्यायालय को यह अवधारण करने का विवेकाधिकार होगा कि :-

- (क) क्या खर्चे एक पक्षकार द्वारा अन्य पक्षकार को संदेय होंगे ;  
(ख) उन खर्चों की मात्रा ; और  
(ग) वे कब दिए जाने हैं ।

- 15 **स्पष्टीकरण**--खंड (क) के प्रयोजन के लिए “खर्चे” पद से,--

- (i) साक्षियों को उपगत फीस और व्ययों ;  
(ii) उपगत विधिक फीस और व्ययों ;  
(iii) कार्यवाहियों के संबंध में उपगत किन्हीं अन्य व्ययों,

से संबंधित युक्तियुक्त खर्चे अभिप्रेत हैं ।

- 20 (2) यदि न्यायालय खर्चों के संदाय का आदेश करने का विनिश्चय करता है तो साधारण नियम यह है कि असफल पक्षकार को सफल पक्षकार के खर्चों का संदाय करने का आदेश किया जाएगा :

परंतु न्यायालय, ऐसे कारणों से, जो अभिलिखित किए जाएं, ऐसा कोई आदेश कर सकेगा, जो साधारण नियम से भिन्न है ।

25

### दृष्टांत

वादी ने, अपने वाद में संविदा भंग के लिए किसी धन संबंधी डिक्री और नुकसानियों की ईप्सा की है । न्यायालय यह अभिनिर्धारित करता है कि वादी धन संबंधी डिक्री का हकदार है । तथापि, उसका पुनः यह निष्कर्ष है कि नुकसानियों का दावा तुच्छ और तंग करने वाला है ।

- 30 ऐसी परिस्थितियों में न्यायालय, वादी के सफल पक्षकार होने के बावजूद नुकसानियों के लिए तुच्छ दावे करने के कारण वादी पर खर्चे अधिसोपित कर सकेगा ।

- (3) न्यायालय, खर्चों के संदाय का आदेश करते समय निम्नलिखित परिस्थितियों को ध्यान में रखेगा,--

- (क) पक्षकारों का आचरण ;

धारा 26 का संशोधन ।

धारा 35 के स्थान पर नई धारा का प्रतिस्थापन ।  
खर्चे ।

(ख) क्या कोई पक्षकार अपने मामले में सफल हुआ है, भले ही वह पक्षकार पूर्ण रूप से सफल नहीं हुआ हो ;

(ग) क्या पक्षकार ने मामले के निपटारे में विलंब करने के लिए कोई तुच्छ प्रतिदावा किया है ;

(घ) क्या समझौता करने का एक पक्षकार द्वारा कोई युक्तियुक्त प्रस्ताव किया गया है और अन्य पक्षकार द्वारा उसका अयुक्तियुक्त रूप से इंकार किया गया है ;

(ङ) क्या पक्षकार द्वारा तुच्छ दावा किया गया है और न्यायालय का समय बर्बाद करने के लिए तंग करने वाली कार्यवाही संस्थित की गई है ।

(4) ऐसे आदेशों में, जो न्यायालय द्वारा इस उपबंध के अधीन किए जा सकेंगे, ऐसा आदेश सम्मिलित होगा कि किसी पक्षकार को,-- 10

(क) दूसरे पक्षकार के आनुपातिक खर्चों का ;

(ख) दूसरे पक्षकार के खर्चों के संबंध में कथित रकम का ;

(ग) किसी निश्चित तारीख से या निश्चित तारीख तक के खर्चों का ;

(घ) कार्यवाहियां आरंभ होने के पहले उपगत खर्चों का ;

(ङ) कार्यवाहियों में किए गए विशिष्ट उपायों से संबंधित खर्चों का ; 15

(च) कार्यवाहियों के किसी सुभिन्न भाग से संबंधित खर्चों का ; और

(छ) किसी निश्चित तारीख से या निश्चित तारीख तक के खर्चों पर ब्याज का,

संदाय करना होगा ।”।

3. संहिता की धारा 35क की उपधारा (2) का लोप किया जाएगा ।

4. संहिता की पहली अनुसूची में,-- 20

(अ) आदेश 5 के नियम 1 के उपनियम (1) में, दूसरे परंतुक के स्थान पर, निम्नलिखित परंतुक रखा जाएगा, अर्थात् :-

“परंतु यह और कि जहां प्रतिवादी तीस दिन की उक्त अवधि के भीतर लिखित कथन फाइल करने में असफल रहता है वहां उसे ऐसे किसी अन्य दिन को लिखित कथन फाइल करने के लिए अनुज्ञात किया जाएगा जो न्यायालय द्वारा, उसके कारणों 2.5 को लेखबद्ध करके और ऐसे खर्चों का, जो न्यायालय ठीक समझे, संदाय करने पर विनिर्दिष्ट किया जाए, किंतु जो समन के तामील की तारीख से एक सौ बीस दिन के बाद का नहीं होगा । समन की तामील की तारीख से एक सौ बीस दिन की समाप्ति पर प्रतिवादी लिखित कथन फाइल करने का अधिकार खो देगा और न्यायालय लिखित कथन अभिलेख पर लेने के लिए अनुज्ञात नहीं करेगा ।” ; 30

(आ) आदेश 6 में,--

(i) नियम 3 के पश्चात्, निम्नलिखित नियम अंतःस्थापित किया जाएगा, अर्थात् :-

“3क. वाणिज्यिक न्यायालयों में अभिवचन के प्ररूप--किसी वाणिज्यिक विवाद में, जहां ऐसे वाणिज्यिक विवादों के प्रयोजनों के लिए बनाए गए उच्च 35

धारा 35क का संशोधन ।

पहली अनुसूची का संशोधन ।

न्यायालय नियमों या विधि व्यवसाय निदेशों के अधीन अभिवचनों के प्ररूप विहित किए गए हैं, अभिवचन उन प्ररूपों में होंगे।”;

(ii) नियम 15 के पश्चात्, निम्नलिखित नियम अंतःस्थापित किया जाएगा, अर्थात् :-

5 “15क. वाणिज्यिक विवाद में अभिवचनों का सत्यापन—(1) नियम 15 में अंतर्विष्ट किसी बात के होते हुए भी, किसी वाणिज्यिक विवाद में प्रत्येक अभिवचन इस अनुसूची के परिशिष्ट में विहित रीति और प्ररूप में शपथपत्र द्वारा सत्यापित किया जाएगा।

10 (2) उपरोक्त उपनियम (1) के अधीन कोई शपथपत्र कार्यवाहियों के पक्षकार द्वारा या पक्षकारों में से एक के द्वारा या ऐसे पक्षकार या पक्षकारों की ओर से किसी अन्य व्यक्ति द्वारा, जिसके बारे में न्यायालय के समाधानप्रद रूप में साबित कर दिया जाता है कि वह मामले के तथ्यों से परिचित है और ऐसे पक्षकार या पक्षकारों द्वारा सम्यक् रूप से प्राधिकृत है, हस्ताक्षरित किया जाएगा।

15 (3) जहां किसी अभिवचन में संशोधन किया जाता है, वहां जब तक न्यायालय अन्यथा आदेश न दे, संशोधनों को उपनियम (1) में निर्दिष्ट प्ररूप और रीति से सत्यापित किया जाएगा।

20 (4) जहां किसी अभिवचन को उपनियम (1) के अधीन उपबंधित रीति से सत्यापित नहीं किया जाता है, वहां पक्षकार को साक्ष्य के रूप में ऐसे अभिवचन पर या उसमें उपवर्णित विषयों में से किसी पर निर्भर होने के लिए अनुज्ञात नहीं किया जाएगा।

(5) न्यायालय, किसी ऐसे अभिवचन को, जिसे सत्यता के कथन अर्थात् इस अनुसूची के परिशिष्ट में उपवर्णित शपथपत्र द्वारा सत्यापित नहीं कर दिया जाता है, काट सकेगा।”;

25 (इ) आदेश 7 के नियम 2 के पश्चात्, निम्नलिखित नियम अंतःस्थापित किया जाएगा, अर्थात् :-

“2क. जहां वाद में ब्याज ईप्सित है—(1) जहां वादी ब्याज की ईप्सा करता है, वहां वादपत्र में उपनियम (2) और उपनियम (3) के अधीन उपवर्णित ब्यौरे के साथ उस प्रभाव का एक कथन अंतर्विष्ट किया जाएगा।

30 (2) जहां वादी ब्याज की ईप्सा करता है, वहां वादपत्र में यह कथन किया जाएगा कि क्या वादी सिविल प्रक्रिया संहिता, 1908 (1908 का 5) की धारा 34 के अर्थान्तर्गत किसी वाणिज्यिक संब्यवहार के संबंध में ब्याज की ईप्सा कर रहा है और इसके अतिरिक्त, यदि वादी, ऐसा किसी संविदा के निबंधनों के अधीन या किसी अधिनियम के अधीन कर रहा है, तो उस दशा में वादपत्र में उस अधिनियम को 35 विनिर्दिष्ट किया जाएगा या यदि वह ऐसा किसी अन्य आधार पर कर रहा है तो उस आधार का कथन किया जाएगा।

(3) अभिवचनों में निम्नलिखित का भी कथन किया जाएगा,—

(क) ऐसी दर, जिस पर ब्याज का दावा किया गया है ;

(ख) ऐसी तारीख, जिससे उसका दावा किया गया है ;

- (ग) ऐसी तारीख, जिस को उसकी संगणना की गई है ;  
 (घ) संगणना की तारीख को दावा किए गए ब्याज की कुल रकम ; और  
 (ङ) दैनिक दर, जिस पर उस तारीख के पश्चात् ब्याज प्रोद्भूत होगा ।”;

(ई) आदेश 8 में,—

(i) नियम 1 के परंतुक के स्थान पर, निम्नलिखित परंतुक रखा जाएगा, 5  
 अर्थात् :—

“परंतु जहां प्रतिवादी तीस दिन की उक्त अवधि के भीतर लिखित कथन फाइल करने में असफल रहता है वहां उसे ऐसे किसी अन्य दिन को लिखित कथन फाइल करने के लिए अनुज्ञात किया जाएगा जो न्यायालय द्वारा, उसके कारणों को लेखबद्ध करके और ऐसे खर्चों का, जो न्यायालय ठीक समझे, 10 संदाय करने पर विनिर्दिष्ट किया जाए, किंतु जो समन के तामील की तारीख से एक सौ बीस दिन के बाद का नहीं होगा । समन की तामील की तारीख से एक सौ बीस दिन की समाप्ति पर प्रतिवादी लिखित कथन फाइल करने का अधिकार खो देगा और न्यायालय लिखित कथन अभिलेख पर लेने के लिए 15 अनुज्ञात नहीं करेगा ।”;

(ii) नियम 3 के पश्चात्, निम्नलिखित नियम अंतःस्थापित किया जाएगा, अर्थात् :—

“3क. उच्च न्यायालय के वाणिज्यिक प्रभाग या वाणिज्यिक न्यायालय के समक्ष वार्दों में प्रतिवादी द्वारा प्रत्याख्यान—(1) इस नियम के उपनियम (2), उपनियम (3), उपनियम (4) और उपनियम (5) में उपबंधित रीति से 20 प्रत्याख्यान किया जाएगा ।

(2) प्रतिवादी अपने लिखित कथन में वादपत्र की जिन विशिष्टियों में अभिकथनों का वह प्रत्याख्यान करता है, जिन अभिकथनों को वह स्वीकार करने या उनका प्रत्याख्यान करने में असमर्थ है किंतु जिनको वह वादी से साबित करने की अपेक्षा करता है और जिन अभिकथनों को वह स्वीकार करता 25 है, उनका कथन करेगा ।

(3) जहां प्रतिवादी वादपत्र में के तथ्य के किसी अभिकथन का प्रत्याख्यान करता है, वहां उसे ऐसा करने के अपने कारणों का कथन करना चाहिए और यदि उसका आशय वादी द्वारा जो घटनाओं का विवरण दिया गया है, उससे भिन्न विवरण पेश करने का है तो उसे अपने स्वयं के विवरण का 30 कथन करना होगा ।

(4) यदि प्रतिवादी न्यायालय की अधिकारिता के प्रति विवाद करता है तो उसे ऐसा करने के कारणों का कथन करना चाहिए और यदि वह समर्थ है तो इस बारे में उसे अपना स्वयं का कथन करना होगा कि किस न्यायालय की अधिकारिता होनी चाहिए । 35

(5) यदि प्रतिवादी वादी के वाद के मूल्यांकन के प्रति विवाद करता है तो उसे ऐसा करने के कारणों का कथन करना होगा और यदि वह समर्थ है तो उसे वाद के मूल्य के बारे में अपना स्वयं का कथन करना होगा ।”;

(iii) नियम 5 के उपनियम (1) में, पहले परंतुक के पश्चात्, निम्नलिखित



परंतुक अंतःस्थापित किया जाएगा, अर्थात् :-

5 “परंतु यह और कि वादपत्र में तथ्य के प्रत्येक अभिकथन को, यदि इस आदेश के नियम 3क के अधीन उपबंधित रीति से उसका प्रत्याख्यान नहीं किया जाता है, निर्योग्यता के अधीन के किसी व्यक्ति के विरुद्ध के सिवाय, स्वीकार किया जाने वाला माना जाएगा।”;

(iv) नियम 10 के पहले परंतुक के पश्चात्, निम्नलिखित परंतुक अंतःस्थापित किया जाएगा, अर्थात् :-

10 “परंतु यह और कि कोई न्यायालय, लिखित कथन फाइल करने के लिए इस आदेश के नियम 1 के अधीन उपबंधित समय बढ़ाने का आदेश नहीं करेगा।”;

(उ) संहिता के आदेश 11 के स्थान पर, निम्नलिखित आदेश रखा जाएगा, अर्थात् :-

“आदेश 11

### उच्च न्यायालय के वाणिज्यिक प्रभाग या वाणिज्यिक न्यायालय के समक्ष वादों में दस्तावेजों का प्रकटन, प्रकटीकरण और निरीक्षण

15

1. दस्तावेजों का प्रकटन और प्रकटीकरण—(1) वादी, वादपत्र के साथ वाद से संबद्ध ऐसे सभी दस्तावेजों की सूची और ऐसे सभी दस्तावेजों की फोटोप्रतियां फाइल करेगा, जो उसकी शक्ति, कब्जे, नियंत्रण या अभिरक्षा में हैं, जिनके अंतर्गत निम्नलिखित भी हैं,—

20 (क) ऐसे दस्तावेज, जो वादी द्वारा वादपत्र में निर्दिष्ट किए गए हैं और जिन पर उसने निर्भर किया है ;

(ख) कार्यवाहियों में प्रश्नगत किसी विषय से संबंधित दस्तावेज, जो वादपत्र फाइल किए जाने की तारीख को वादी की शक्ति, कब्जे, नियंत्रण या अभिरक्षा में हैं, इस बात पर विचार किए बिना कि वह वादी के पक्षकथन के समर्थन में हैं या उसके प्रतिकूल हैं ;

25 (ग) इस नियम में की कोई बात वादियों द्वारा पेश किए गए दस्तावेजों को लागू नहीं होगी और जो केवल,—

(i) प्रतिवादियों के साक्षियों की प्रति परीक्षा के लिए सुसंगत हैं ; या

30 (ii) वादपत्र फाइल किए जाने के पश्चात् प्रतिवादी द्वारा किए गए किसी पक्षकथन का उत्तर देने के लिए सुसंगत हैं ; या

(iii) किसी साक्षी को उसकी स्मृति को ताजा करने के लिए हैं ।

(2) वादपत्र के साथ फाइल किए गए दस्तावेजों की सूची में यह विनिर्दिष्ट किया जाएगा कि क्या ऐसे दस्तावेज, जो वादी की शक्ति, कब्जे, 35 नियंत्रण या अभिरक्षा में हैं, मूल दस्तावेज हैं अथवा कार्यालय प्रतियां हैं या फोटोप्रतियां हैं । सूची में प्रत्येक दस्तावेज के पक्षकारों के ब्यौरे, प्रत्येक दस्तावेज के निष्पादन, जारी करने या उसकी प्राप्ति के ढंग और उसकी

अभिरक्षा की पंक्ति को संक्षेप में उपवर्णित किया जाएगा ।

(3) वादपत्र में वादी की ओर से सशपथ यह घोषणा अंतर्विष्ट होगी कि वादी द्वारा आरंभ की गई कार्यवाहियों के तथ्यों और परिस्थितियों से संबंधित ऐसे सभी दस्तावेजों का, जो उसकी शक्ति, कब्जे, नियंत्रण या अभिरक्षा में हैं, प्रकटन कर दिया गया है और उसकी प्रतियां वादपत्र के साथ संलग्न कर दी गई हैं और वादी के पास उसकी शक्ति, कब्जे, नियंत्रण या अभिरक्षा में कोई अन्य दस्तावेज नहीं हैं । 5

**स्पष्टीकरण**--इस उपनियम के अधीन सशपथ घोषणा परिशिष्ट में यथा उपवर्णित सत्यता के कथन में अंतर्विष्ट होगी ।

(4) वादी शपथपत्र के अविलम्ब फाइल किए जाने की दशा में, उसका उपरोक्त घोषणा के भागरूप और न्यायालय द्वारा ऐसी इजाजत दिए जाने के अधीन रहते हुए अतिरिक्त दस्तावेजों पर निर्भर करने की इजाजत की ईप्सा कर सकेगा और वादी, न्यायालय में ऐसे अतिरिक्त दस्तावेज सशपथ ऐसी घोषणा के साथ कि वादी द्वारा आरंभ की गई कार्यवाहियों के तथ्यों और परिस्थितियों से संबंधित उसकी शक्ति, कब्जे, नियंत्रण या अभिरक्षा में के सभी दस्तावेज पेश कर दिए गए हैं और वादी की शक्ति, कब्जे, नियंत्रण या अभिरक्षा में कोई अन्य दस्तावेज नहीं हैं, वाद फाइल किए जाने के तीस दिन के भीतर फाइल करेगा । 10

(5) वादी को न्यायालय की इजाजत के सिवाय, ऐसे दस्तावेजों पर निर्भर करने के लिए अनुज्ञात नहीं किया जाएगा, जो वादी की शक्ति, कब्जे, नियंत्रण या अभिरक्षा में थे और उनका वादपत्र के साथ या ऊपर उपवर्णित विस्तारित अवधि के भीतर प्रकटन नहीं किया गया था । ऐसी इजाजत केवल वादी को वादपत्र के साथ अप्रकटन के युक्तियुक्त कारण सिद्ध किए जाने पर ही दी जाएगी । 20

(6) वादपत्र में ऐसे दस्तावेजों के ब्यौरों को उपवर्णित किया जाएगा जिनके बारे में वादी को यह विश्वास है कि वे प्रतिवादी की शक्ति, कब्जे, नियंत्रण या अभिरक्षा में हैं और जिन पर वादी निर्भर करना चाहता है और जिनको उक्त प्रतिवादी द्वारा उनके पेश किए जाने की इजाजत की ईप्सा करता है । 25

(7) प्रतिवादी, वाद से संबद्ध ऐसे सभी दस्तावेजों की सूची और ऐसे सभी दस्तावेजों की फोटोप्रतियां, जो उसकी शक्ति, कब्जे, नियंत्रण या अभिरक्षा में हैं, लिखित कथन के साथ या उसके प्रतिदावे के साथ, यदि कोई हो, फाइल करेगा, जिनके अंतर्गत निम्नलिखित भी हैं,-- 30

(क) ऐसे दस्तावेज, जो प्रतिवादी द्वारा लिखित कथन में निर्दिष्ट किए गए हैं और जिन पर वह निर्भर करता है ; 35

(ख) कार्यवाही में प्रश्नगत किसी विषय से संबंधित ऐसे सभी दस्तावेज, जो प्रतिवादी की शक्ति, कब्जे, नियंत्रण या अभिरक्षा में हैं इस बात पर विचार किए बिना कि वे प्रतिवादी की प्रतिरक्षा के समर्थन में हैं या उसके प्रतिकूल ;

(ग) इस नियम की कोई बात प्रतिवादियों द्वारा पेश किए गए 40

दस्तावेजों को लागू नहीं होगी और जो केवल,—

(i) वादियों के साक्षियों की प्रति परीक्षा के लिए सुसंगत हैं ;

या

(ii) वादपत्र फाइल किए जाने के पश्चात् वादी द्वारा किए गए किसी पक्षकथन का उत्तर देने के लिए सुसंगत हैं ; या

(iii) किसी साक्षी को उसकी स्मृति को ताजा करने के लिए हैं ।

10 (8) लिखित कथन या प्रतिदावे के साथ फाइल किए गए दस्तावेजों की सूची में यह विनिर्दिष्ट किया जाएगा कि क्या ऐसे दस्तावेज, जो प्रतिवादी की शक्ति, कब्जे, नियंत्रण या अभिरक्षा में हैं, मूल दस्तावेज हैं, कार्यालय प्रतियां हैं या फोटोप्रतियां हैं । सूची में प्रतिवादी द्वारा पेश किए गए प्रत्येक दस्तावेज के पक्षकारों के ब्यौरे, प्रत्येक दस्तावेज के निष्पादन, जारी करने या उसकी प्राप्ति के ढंग, और उसकी अभिरक्षा की पंक्ति को संक्षेप में उपवर्णित किया जाएगा ।

15 (9) अभिसाक्षी द्वारा लिखित कथन या प्रतिदावे में सशपथ यह घोषणा अंतर्विष्ट होगी कि उन दस्तावेजों के सिवाय, जो उपरोक्त उपनियम (7)(ग)(iii) में उपवर्णित हैं, ऐसे सभी दस्तावेजों का, जो प्रतिवादी की शक्ति, कब्जे, नियंत्रण या अभिरक्षा में हैं, वादी द्वारा आरंभ की गई कार्यवाहियों या प्रतिदावे में के तथ्यों और परिस्थितियों से संबंधित हैं, प्रकटन कर दिया गया है और उसकी प्रतियां लिखित कथन या प्रतिदावे के साथ संलग्न कर दी गई हैं 20 और यह कि प्रतिवादी की शक्ति, कब्जे, नियंत्रण या अभिरक्षा में कोई अन्य दस्तावेज नहीं हैं ।

(10) प्रतिवादी को उपनियम (7)(ग)(iii) के सिवाय, ऐसे दस्तावेजों पर न्यायालय की इजाजत के सिवाय निर्भर रहने के लिए अनुज्ञात नहीं किया जाएगा, जो प्रतिवादी की शक्ति, कब्जे, नियंत्रण या अभिरक्षा में थे और 25 जिनका लिखित कथन या प्रतिदावे के साथ प्रकटन नहीं किया गया था । ऐसी इजाजत केवल प्रतिवादी द्वारा लिखित कथन या प्रतिदावे के साथ अप्रकटन के व्यक्तिगत कारण सिद्ध किए जाने पर ही दी जाएगी ।

(11) लिखित कथन या प्रतिदावे में ऐसे दस्तावेजों के ब्यौरों को उपवर्णित किया जाएगा जो वादी की शक्ति, कब्जे, नियंत्रण या अभिरक्षा में हैं 30 और जिन पर प्रतिवादी निर्भर करना चाहता है और जिनका वादपत्र में प्रकटन नहीं किया गया है और जिनकी वादी द्वारा उन्हें पेश किए जाने की मांग की गई है ।

(12) ऐसे दस्तावेजों के प्रकटन का कर्तव्य, जो किसी पक्षकार की जानकारी में आते हैं, वाद का निपटारा होने तक बना रहेगा ।

35 2. परिप्रश्नों द्वारा प्रकटीकरण कराना—(1) किसी भी वाद में वादी या प्रतिवादी विरोधी पक्षकारों या ऐसे पक्षकारों में से किसी एक या अधिक की परीक्षा करने के लिए लिखित परिप्रश्न न्यायालय की इजाजत से परिदत्त कर सकेगा और परिदत्त किए जाते समय परिप्रश्नों में यह पाद टिप्पण होगा कि ऐसे व्यक्तियों में से हर एक ऐसे परिप्रश्नों में से किनका उत्तर देने के लिए अपेक्षित है :

40 परंतु कोई भी पक्षकार एक ही पक्षकार को परिप्रश्न के एक संवर्ग से अधिक

उस प्रयोजन के लिए आदेश के बिना परिदत्त नहीं करेगा :

परंतु यह और भी कि वे परिप्रश्न जो वाद में प्रश्नगत किन्हीं विषयों से संबंधित नहीं हैं, इस बात के होते हुए भी विसंगत समझे जाएंगे कि साक्षी की मौखिक प्रतिपरीक्षा करने में वे ग्राह्य होते ।

(2) परिप्रश्नों के परिदान के लिए इजाजत के लिए आवेदन पर वे विशिष्ट परिप्रश्न, जिनका परिदान किए जाने की प्रस्थापना है, न्यायालय के समक्ष रखे जाएंगे और वह न्यायालय उक्त आवेदन के फाइल किए जाने के दिन से सात दिन के भीतर विनिश्चय करेगा । ऐसे आवेदन पर विनिश्चय करने में न्यायालय किसी ऐसी प्रस्थापना पर भी विचार करेगा जो उस पक्षकार ने जिससे परिप्रश्न किया जाना है, प्रश्नगत बातों या उनमें से किसी से संबंधित विशिष्टियों को परिदत्त करने या स्वीकृतियां करने या दस्तावेजों पेश करने के लिए की हों और उसके समक्ष रखे गए परिप्रश्नों में से केवल ऐसे परिप्रश्नों के संबंध में इजाजत दी जाएगी जिन्हें न्यायालय या तो वाद के ऋजु निपटारे के लिए या खर्चों में बचत करने के लिए आवश्यक समझे ।

(3) वाद के खर्चों का समायोजन करने में ऐसे परिप्रश्नों के प्रदर्शन के औचित्य के संबंध में जांच किसी पक्षकार की प्रेरणा पर की जाएगी और यदि विनिर्धारक अधिकारी या न्यायालय की राय, जांच के लिए आवेदन पर या ऐसे आवेदन के बिना, यह हो कि ऐसे परिप्रश्न अयुक्तियुक्ततः तंग करने के लिए या अनुचित विस्तार के साथ प्रस्तुत किए गए हैं तो उक्त परिप्रश्नों और उनके उत्तरों के कारण हुए खर्च हर हालत में उस पक्षकार द्वारा दिए जाएंगे, जिसने यह कसूर किया है ।

(4) परिप्रश्न सिविल प्रक्रिया संहिता, 1908 (1908 का 5) के परिशिष्ट ग के प्ररूप संख्यांक 2 में दिए गए प्ररूप में ऐसे फेरफार के साथ होंगे, जो परिस्थितियों में अपेक्षित हों ।

(5) जहां वाद का कोई पक्षकार निगम या व्यक्तियों का ऐसा निकाय है, चाहे वह निगमित हो या नहीं, जो विधि द्वारा सशक्त है कि स्वयं अपने नाम से या किसी अधिकारी के या अन्य व्यक्ति के नाम से वाद ला सके या उस पर वाद लाया जा सके वहां कोई भी विरोधी पक्षकार ऐसे निगम या निकाय के किसी भी सदस्य या अधिकारी को परिप्रश्न परिदत्त करने के लिए अपने को अनुज्ञा देने वाले आदेश के लिए आवेदन कर सकेगा और आदेश तदनुसार किया जा सकेगा ।

(6) किसी भी परिप्रश्न का उत्तर देने की बाबत इस आधार पर कि वह परिप्रश्न कलंकात्मक या विसंगत है या वाद के प्रयोजन के लिए सद्भावपूर्वक प्रदर्शित नहीं किया गया है या वे विषय, जिनके बारे में पूछताछ की गई है, उस प्रक्रम में पर्याप्त रूप से तात्विक नहीं हैं, या विशेषाधिकार के आधार पर या किसी अन्य आधार पर कोई भी आक्षेप उत्तर में दिए गए शपथपत्र में किया जा सकेगा ।

(7) कोई भी परिप्रश्न इस आधार पर अपास्त किए जा सकेंगे कि वे अयुक्तियुक्ततः या तंग करने के लिए प्रदर्शित किए गए हैं या इस आधार पर काट दिए जा सकेंगे कि वे अतिविस्तृत, पीड़ा पहुंचाने वाले, अनावश्यक या कलंकात्मक हैं और इस प्रयोजन के लिए कोई भी आवेदन परिप्रश्नों की तामील के पश्चात् सात दिन के भीतर किया जा सकेगा ।

(8) परिप्रश्नों का उत्तर शपथपत्र द्वारा दिया जाएगा, जो दस दिन के

भीतर या ऐसे अन्य समय के भीतर, जो न्यायालय अनुज्ञात करे, फाइल किया जाएगा ।

(9) परिप्रश्नों के उत्तर में दिया गया शपथपत्र सिविल प्रक्रिया संहिता, 1908 (1908 का 5) के परिशिष्ट ग के प्ररूप संख्यांक 3 में दिए गए प्ररूप में 5 ऐसे फेरफार के साथ होगा जो परिस्थितियों में अपेक्षित हो ।

(10) उत्तर में दिए गए किसी शपथपत्र पर कोई भी आक्षेप नहीं किए जाएंगे । किन्तु किसी शपथपत्र के अपर्याप्त होने का आक्षेप किए जाने पर उसका अपर्याप्त होना या न होना न्यायालय द्वारा अवधारित किया जाएगा ।

10 (11) जहां कोई व्यक्ति जिससे परिप्रश्न किया गया है उत्तर देने का लोप करता है या अपर्याप्त उत्तर देता है वहां परिप्रश्न करने वाला पक्षकार न्यायालय से इस आदेश के लिए आवेदन कर सकेगा कि उस पक्षकार से यह अपेक्षा की जाए कि वह, यथास्थिति, उत्तर दे या अतिरिक्त उत्तर दे और उससे यह अपेक्षा करने वाला आदेश लिया जा सकेगा कि वह, न्यायालय द्वारा जैसा भी निदेश दिया जाए, या तो शपथपत्र द्वारा या मौखिक परीक्षा द्वारा उत्तर दे या अतिरिक्त 15 उत्तर दे ।

3. निरीक्षण--(1) सभी पक्षकार प्रकट किए गए सभी दस्तावेजों का निरीक्षण, लिखित कथन फाइल करने या प्रतिदावे का लिखित कथन फाइल करने की तारीख से, इनमें से जो भी पश्चात्पूर्ती हो, तीस दिन के भीतर पूरा करेंगे । न्यायालय आवेदन किए जाने पर इस समय-सीमा को अपने विवेकानुसार 20 विस्तारित कर सकेगा, किन्तु किसी भी दशा में ऐसा विस्तारण तीस दिन से अधिक का नहीं होगा ।

(2) कार्यवाहियों का कोई भी पक्षकार, कार्यवाहियों के किसी भी प्रक्रम पर, अन्य पक्षकार से ऐसे दस्तावेजों को, जिनके निरीक्षण के लिए उस पक्षकार द्वारा इंकार कर दिया गया है या उन दस्तावेजों को उन्हें पेश किए जाने की 25 सूचना जारी किए जाने के बावजूद पेश नहीं किया गया है, उनका निरीक्षण करने या पेश करने के लिए न्यायालय से निदेश की ईप्सा कर सकेगा ।

(3) ऐसे किसी आवेदन के संबंध में आदेश, ऐसा आवेदन फाइल किए जाने के, जिसके अन्तर्गत उत्तर और प्रत्युत्तर (यदि न्यायालय अनुज्ञात करे) फाइल करना और उनकी सुनवाई भी है, तीस दिन के भीतर किया जाएगा ।

30 (4) यदि उपरोक्त आवेदन अनुज्ञात किया जाता है तो ऐसे आदेश के पांच दिन के भीतर ईप्सा करने वाले पक्षकार को निरीक्षण करने की अनुज्ञा दी जाएगी या ऐसे दस्तावेज प्रस्तुत किए जाएंगे ।

(5) किसी भी पक्षकार को, न्यायालय की इजाजत के सिवाय, ऐसे किसी दस्तावेज पर निर्भर होने की अनुज्ञा नहीं दी जाएगी, जिसे वह प्रकट करने में 35 असफल रहा है या जिसका निरीक्षण नहीं करने दिया गया है ।

(6) न्यायालय किसी ऐसे व्यक्तिक्रमी पक्षकार के विरुद्ध, जो जानबूझकर या उपेक्षापूर्वक किसी वाद से संबंधित ऐसे सभी दस्तावेजों को प्रकट करने में असफल रहा है या जो उस मामले में विनिश्चय के लिए आवश्यक थे और जो उसकी शक्ति, कब्जे, नियंत्रण या अभिरक्षा के अधीन थे या जहां कोई न्यायालय 40 यह अभिनिर्धारित करता है कि किन्हीं दस्तावेजों के निरीक्षण या उनकी प्रतियां गलत तौर पर या अयुक्तियुक्त रूप से विधारित किया गया है या उससे इंकार

किया गया है, निदर्शात्मक खर्च अधिरोपित कर सकेगा ।

4. **दस्तावेजों का स्वीकृति और प्रत्याख्यान**--(1) प्रत्येक पक्षकार उन सभी दस्तावेजों को, जो प्रकटित हैं और जिनका निरीक्षण पूरा हो गया है, निरीक्षण पूरा होने की तारीख के पन्द्रह दिन के भीतर या न्यायालय द्वारा यथा नियत किसी पश्चात्पूर्वी तारीख को स्वीकृतियों या प्रत्याख्यानों का एक विवरण भेजेगा ।

(2) स्वीकृतियों और प्रत्याख्यानों के विवरण में सुस्पष्ट रूप से यह उपवर्णित होगा कि क्या ऐसे पक्षकार ने निम्नलिखित की स्वीकृति दी है या उसका प्रत्याख्यान किया है,--

(क) दस्तावेज की अंतर्वस्तु की शुद्धता ;

(ख) दस्तावेज का अस्तित्व ;

(ग) दस्तावेज का निष्पादन ;

(घ) दस्तावेज का जारी होना या प्राप्ति ;

(ङ) दस्तावेज की अभिरक्षा ।

**स्पष्टीकरण**--उपांतरित आदेश 11 के नियम 4(2)(ख) के अनुसार दस्तावेज के अस्तित्व की स्वीकृति या प्रत्याख्यान से संबंधित विवरण में दस्तावेज की अंतर्वस्तुओं की स्वीकृति या उनका प्रत्याख्यान सम्मिलित होगा ।

(3) प्रत्येक पक्षकार उपरोक्त में से किसी आधार पर दस्तावेज के प्रत्याख्यान के कारणों को उपवर्णित करेगा । कोरे और असमर्थित प्रत्याख्यान को किसी दस्तावेज का प्रत्याख्यान नहीं समझा जाएगा और ऐसे दस्तावेजों के सबूत से न्यायालय के विवेकानुसार अभिमुक्ति प्रदान की जा सकेगी ।

(4) तथापि, कोई पक्षकार कोरे प्रत्याख्यान किसी ऐसे अन्य पक्षकार के दस्तावेजों के लिए प्रस्तुत कर सकेगा जिनकी प्रत्याख्यान कर रहे पक्षकार को किसी भी प्रकार से किसी रीति में उसकी कोई निजी जानकारी नहीं है, और जिसमें प्रत्याख्यान कर रहा पक्षकार कोई पक्षकार नहीं है ।

(5) स्वीकृतियों और प्रत्याख्यानों के विवरण के समर्थन में एक शपथ-पत्र विवरण की अंतर्वस्तुओं की शुद्धता की पुष्टि करते हुए फाइल किया जाएगा ।

(6) यदि न्यायालय यह अभिनिर्धारित करता है कि किसी पक्षकार ने उपरोक्त मानदंडों में से किसी के अधीन किसी दस्तावेज को ग्रहण करने से असम्यक् रूप से इंकार किया है, तो न्यायालय किसी दस्तावेज की ग्राह्यता का विनिश्चय करने के लिए न्यायालय द्वारा उस पक्षकार पर खर्च (जिसमें निदर्शात्मक खर्च भी हैं) अधिरोपित कर सकेगा ।

(7) न्यायालय गृहीत दस्तावेजों के, जिनके अंतर्गत उस पर और सबूत का अधित्यजन या किन्हीं दस्तावेजों का अस्वीकार करना भी है, न्यायालय आदेश पारित कर सकेगा ।

5. **दस्तावेज का प्रस्तुत किया जाना**--(1) किसी कार्यवाही का कोई पक्षकार किसी वाद के लंबित रहने के दौरान किसी भी समय पर किसी पक्षकार या व्यक्ति द्वारा, ऐसे दस्तावेजों की जो उस पक्षकार या व्यक्ति के कब्जे में हैं, ऐसे वाद के किसी प्रश्नगत विषय के संबंध में पेश करने की इप्सा कर सकेगा या न्यायालय ऐसा आदेश कर सकेगा ।

(2) ऐसे दस्तावेज को पेश करने की सूचना सिविल प्रक्रिया संहिता, 1908 (1908 का 5) के परिशिष्ट ग के प्ररूप सं० 7 में उपबंधित प्ररूप में जारी की जाएगी ।

5 (3) कोई पक्षकार या व्यक्ति जिसे दस्तावेज पेश करने की सूचना जारी की गई है, उसे सात दिन से अन्यून और पन्द्रह दिन से अनधिक का समय ऐसे दस्तावेज को पेश करने या ऐसे दस्तावेज को पेश करने की अपनी असमर्थता बताने के लिए नहीं दिया जाएगा ।

10 (4) न्यायालय, दस्तावेज पेश करने की सूचना जारी होने के पश्चात् ऐसे दस्तावेज को पेश करने से इंकार करने वाले और जहां इस प्रकार दस्तावेज पेश न करने के लिए पर्याप्त कारण नहीं दिए गए हैं, किसी पक्षकार के विरुद्ध प्रतिकूल निष्कर्ष निकाल सकेगा और खर्चों के बारे में आदेश कर सकेगा ।

6. **इलैक्ट्रानिक अभिलेख**--(1) इलैक्ट्रानिक अभिलेखों के प्रकटन और निरीक्षण की दशा में [सूचना प्रौद्योगिकी अधिनियम, 2000 (2000 का 21) में यथा परिभाषित] मुद्रित प्रति देना, उपर्युक्त उपबंधों की अनुपालना के लिए पर्याप्त होगा ।

15 (2) पक्षकारों के विवेक पर या जहां अपेक्षित हो (जब पक्षकार दृश्य-श्रव्य अंतर्वस्तु पर निर्भर करने के इच्छुक हों) इलैक्ट्रानिक अभिलेखों की प्रतियां या तो मुद्रित प्रति के अतिरिक्त या उसके बदले में इलैक्ट्रानिक रूप में दी जा सकेंगी ।

(3) जहां इलैक्ट्रानिक अभिलेख प्रकटित दस्तावेजों के भागरूप हैं, वहां किसी पक्षकार द्वारा फाइल की जाने वाली शपथ घोषणा में निम्नलिखित विनिर्दिष्ट होंगे,—

20 (क) ऐसे इलैक्ट्रानिक अभिलेख के पक्षकार ;

(ख) वह रीति, जिसमें ऐसा इलैक्ट्रानिक अभिलेख पेश किया गया था और किसके द्वारा पेश किया गया था ;

(ग) ऐसे प्रत्येक इलैक्ट्रानिक अभिलेख के तैयार किए जाने या भंडारण या जारी अथवा प्राप्त किए जाने की तारीख और समय ;

25 (घ) ऐसे इलैक्ट्रानिक अभिलेख का स्रोत और वह तारीख और समय, जब इलैक्ट्रानिक अभिलेख मुद्रित किया गया था ;

(ङ) ई-मेल आईडी की दशा में, ऐसे ई-मेल आईडी के स्वामित्व, अभिरक्षा और पहुंच के ब्यौरे ;

30 (च) किसी कम्प्यूटर या कम्प्यूटर स्रोत पर भंडारित (जिसके अंतर्गत बाह्यसर्वर या क्लाउड भी हैं) दस्तावेजों की दशा में, कम्प्यूटर या कम्प्यूटर स्रोत पर ऐसे डाटा के स्वामित्व, अभिरक्षा और पहुंच के ब्यौरे ;

(छ) अभिसाक्षी की अंतर्वस्तुओं का और अंतर्वस्तुओं की सत्यता की जानकारी ;

35 (ज) क्या ऐसे दस्तावेज या डाटा को तैयार करने या प्राप्त करने या भंडारित करने के लिए प्रयुक्त कम्प्यूटर या कम्प्यूटर स्रोत उचित रूप से कार्य कर रहा था या अपक्रिया की दशा में ऐसी अपक्रिया से भंडारित दस्तावेज की अंतर्वस्तुएं प्रभावित नहीं हुई ;

(झ) दी गई मुद्रित प्रति या प्रति मूल कम्प्यूटर या कम्प्यूटर स्रोत से ली गई थी ;

(4) किसी इलैक्ट्रॉनिक अभिलेख की मुद्रित प्रति या इलैक्ट्रॉनिक रूप में प्रति पर निर्भर करने वाले पक्षकारों से इलैक्ट्रॉनिक अभिलेख के निरीक्षण कराए जाने की अपेक्षा नहीं की जाएगी, परंतु यह तब, जब ऐसे पक्षकार द्वारा यह घोषणा कर दी गई है कि ऐसी प्रत्येक प्रति, जो पेश की गई है, मूल इलैक्ट्रॉनिक अभिलेख से बनाई गई है।

(5) न्यायालय कार्यवाहियों के किसी भी प्रक्रम पर इलैक्ट्रॉनिक अभिलेख की ग्राह्यता के लिए निदेश दे सकेगा।

(6) कोई भी पक्षकार न्यायालय से निदेश की ईप्सा कर सकेगा और न्यायालय अपनी स्वप्रेरणा पर किसी इलैक्ट्रॉनिक अभिलेख का जिसके अंतर्गत मेटाडाटा या लॉग्स भी है इलैक्ट्रॉनिक अभिलेख के ग्रहण किए जाने के पूर्व अतिरिक्त सबूत पेश करने का निदेश जारी कर सकेगा।

7. सिविल प्रक्रिया संहिता, 1908 के कतिपय उपबंधों का लागू न होना— शंकाओं को दूर करने के लिए यह स्पष्ट किया जाता है कि सिविल प्रक्रिया संहिता, 1908 का आदेश 13, नियम 1, आदेश 7, नियम 14 और आदेश 8, नियम 1क उच्च न्यायालय या वाणिज्यिक न्यायालय के वाणिज्यिक खंडों के समक्ष वादों या आवेदनों को लागू नहीं होंगे।

आदेश 13क का अंतःस्थापन।

5. संहिता के आदेश 13 के पश्चात् निम्नलिखित आदेश अंतःस्थापित किया जाएगा, अर्थात् :-

#### “आदेश 13क

#### संक्षिप्त निर्णय

1. ऐसे वादों की व्याप्ति और वर्ग, जिनको यह आदेश लागू होता है—(1) इस आदेश वह प्रक्रिया उपवर्णित है, जिसके द्वारा कोई न्यायालय मौखिक साक्ष्य अभिलिखित किए बिना किसी वाणिज्यिक विवाद से संबंधित किसी दावे का विनिश्चय कर सकेगा।

(2) इस आदेश के प्रयोजनों के लिए, “दावा” शब्द के अंतर्गत निम्नलिखित होंगे—

(क) किसी दावा का भाग ;

(ख) कोई विशिष्ट प्रश्न जिस पर दावा (चाहे पूर्ण रूप में या भागतः), निर्भर है ; या

(ग) यथास्थिति, कोई प्रतिदावा।

(3) इस आदेश के अधीन संक्षिप्त निर्णय के लिए कोई आवेदन, किसी प्रतिकूल बात के होते हुए भी किसी वाणिज्यिक विवाद की बाबत किसी ऐसे वाद में नहीं किया जाएगा, जो मूल रूप से आदेश 37 के अधीन किसी संक्षिप्त वाद के रूप में फाइल किया गया है।

2. संक्षिप्त निर्णय के लिए आवेदन का प्रक्रम—आवेदक, प्रतिवादी पर समन की तामील किए जाने के पश्चात् किसी भी समय संक्षिप्त निर्णय के लिए आवेदन कर सकेगा :

परंतु ऐसे आवेदक द्वारा, वाद के संबंध में न्यायालय द्वारा विवाद्यक विरचित किए जाने के पश्चात् संक्षिप्त निर्णय के लिए कोई आवेदन नहीं किया जाएगा।

3. संक्षिप्त विनिर्णय के लिए आधार—न्यायालय किसी दावे पर किसी वादी या प्रतिवादी के विरुद्ध संक्षिप्त निर्णय दे सकेगा यह वह यह पाता है कि,—



(क) यथास्थिति, वादी की दावे पर सफल होने की वास्तविक संभावना नहीं है या प्रतिवादी दावे को सफलतापूर्वक प्रतिवाद करने की वास्तविक संभावना नहीं है; और

5 (ख) जहां कोई अन्य बाध्यकारी कारण नहीं है कि दावे का मौखिक साक्ष्य अभिलिखित करने के पहले निपटारा क्यों नहीं किया जाना चाहिए।

4. प्रक्रिया--(1) कोई न्यायालय संक्षिप्त निर्णय के लिए कोई आवेदन किसी अन्य विषय के अतिरिक्त जिसे आवेदक सुसंगत समझता है जिसके अंतर्गत नीचे दिए गए खंड (क) से खंड (ड) में दिए गए विषय भी उल्लिखित हैं-

10 (क) आवेदन में यह कथन अवश्य अंतर्विष्ट होगा कि इस आवेदक के अधीन संक्षिप्त निर्णय के लिए आवेदन है ;

(ख) आवेदन में प्रमिततः--

(i) सभी तथ्य प्रकट किए जाएंगे ; और

(ii) विधि के बिंदु, यदि कोई हो, की पहचान की जाएगी;

15 (ग) यदि आवेदक, किसी दस्तावेजी साक्ष्य पर निर्भर करने की ईप्सा करता है तो आवेदक,--

(i) अपने आवेदन में ऐसे दस्तावेजी साक्ष्य सम्मिलित करेगा ; और

(ii) ऐसे दस्तावेजी साक्ष्य की सुसंगत अन्तर्वस्तु की पहचान करेगा जिस पर आवेदक निर्भर करता है;

20 (घ) आवेदन में इस बात का कारण बताया जाना कि, यथास्थिति, दावे के सफल होने या दावे का प्रतिवाद करने की वस्तुतः संभावना क्यों नहीं है ;

(ड) आवेदन में इस बात का कारण बताया जाना कि आवेदक अनुतोष की ईप्सा कर रहा है और ऐसे अनुतोष की ईप्सा के संक्षेप में आधार बताया जाना चाहिए।

25 (2) जहां संक्षिप्त निर्णय के लिए कोई सुनवाई नियत की जाती है वहां प्रत्यर्थी को कम से कम तीस दिन की सूचना निम्नलिखित के बारे में दी जानी चाहिए--

(क) सुनवाई के लिए नियत तारीख ; और

(ख) दावा, जिसका ऐसी सुनवाई में न्यायालय द्वारा विनिश्चय किया जाना प्रस्तावित है।

30 (3) प्रत्यर्थी, संक्षिप्त निर्णय के आवेदन की सूचना या सुनवाई की सूचना (जो भी पूर्वतर हो) की प्राप्ति के तीस दिन के भीतर किसी अन्य विषय के अतिरिक्त, नीचे उपवर्णित खंड (क) से खंड (च) में नियत विषयों के उत्तर देगा जिन्हें प्रत्यर्थी सुसंगत समझता है--

(क) उत्तर में अवश्य प्रमिततः --

(i) सभी तात्त्विक तथ्य प्रकट किए जाएंगे ; और

(ii) विधि के बिंदु, यदि कोई हो, की पहचान की जाएगी; और

35 (iii) वे कारण बताए जाएंगे जिन पर आवेदक द्वारा ईप्सित अनुतोष मंजूर नहीं किया गया है;

(ख) यदि प्रत्यर्थी अपने उत्तर में किसी दस्तावेजी साक्ष्य पर निर्भर करने की ईप्सा करता है तो, प्रत्यर्थी,—

(i) अपने उत्तर में ऐसे दस्तावेजी साक्ष्य सम्मिलित करेगा ; और

(ii) ऐसे दस्तावेजी साक्ष्य की सुसंगत अन्तर्वस्तु की पहचान करेगा जिस पर प्रत्यर्थी निर्भर करता है; 5

(ग) उत्तर में वे कारण बताए जाएंगे, यथास्थिति, दावे के सफल होने या दावे का प्रतिवाद करने की वस्तुतः संभावना क्यों है ;

(घ) उत्तर में प्रमिततः उन विवादकों का कथन होगा, जो विचारण के लिए विरचित होंगे;

(ङ) उत्तर में इस बात की पहचान की जाएगी कि क्या विचारण पर अतिरिक्त 10 साक्ष्य अभिलेख पर लाया जाए जो संक्षिप्त निर्णय के प्रक्रम पर अभिलेख पर नहीं लाए जा सके ;

(च) उत्तर में यह अवश्य कथन होगा कि साक्ष्य या अभिलेख पर सामग्री, यदि कोई हो, के प्रकाश में न्यायालय संक्षिप्त निर्णय के लिए कार्यवाही नहीं कर सकता है । 15

5. **संक्षिप्त निर्णय की सुनवाई के लिए साक्ष्य**—(1) इस आदेश में किसी बात होते हुए भी, यदि प्रत्यर्थी संक्षिप्त निर्णय के लिए किसी आवेदन में प्रत्यर्थी सुनवाई के दौरान अतिरिक्त दस्तावेजी साक्ष्य पर निर्भर करने की इच्छा करता है, तो प्रत्यर्थी—

(क) ऐसे दस्तावेजी साक्ष्य फाइल करेगा; और

(ख) ऐसे दस्तावेजी साक्ष्य की प्रतियां आवेदन के प्रत्येक अन्य पक्षकार को 20 सुनवाई की तारीख से कम से कम पन्द्रह दिन पूर्व देगा ।

(2) इस आदेश में किसी बात के होते हुए भी, यदि संक्षिप्त निर्णय के लिए आवेदक में प्रत्यर्थी की अतिरिक्त दस्तावेजी साक्ष्य पर निर्भर करने की इच्छा करता है, तो आवेदक—

(क) उत्तर में ऐसे दस्तावेजी साक्ष्य फाइल करेगा; और

(ख) ऐसे दस्तावेजी साक्ष्य की प्रतियां आवेदन के प्रत्येक प्रत्यर्थी को सुनवाई 25 की तारीख से कम से कम पांच दिन पूर्व देगा ।

(3) उपनियम (1) और उपनियम (2) में, तत्प्रतिकूल किसी बात के होते हुए भी, दस्तावेजी साक्ष्य की अपेक्षा नहीं की जाएगी—

(क) यदि ऐसे दस्तावेजी साक्ष्य पहले से ही फाइल की गई हैं; या

(ख) किसी पक्षकार को तामील करने की जिसको वह पहले से ही तामील कर 30 दी गई है ।

6. **आदेश जो न्यायालय द्वारा किया जा सकेगा**—(1) इस आदेश के अधीन किए गए किसी आवेदन पर न्यायालय, निम्नलिखित को सम्मिलित करते हुए वह अपने विवेक से स्वविवेकानुसार उचित समझता है, ऐसे आदेश कर सकेगा—

(क) दावे पर निर्णय ; 35

(ख) यहां नीचे वर्णित नियम 7 के अनुसरण में सशर्त आदेश;

(ग) आवेदन को खारिज करेगा;

(घ) दावे के भाग को खारिज कर सकेगा और दावे के भाग पर निर्णय देगा कि वह खारिज नहीं किया जाता है;

(ङ) अभिवचन (चाहे पूर्ण या उसके किसी भाग) को विखंडित कर सकेगा;

5 (च) आदेश 15क के अधीन वाद प्रबंधन के लिए चलाने का और निदेश दे सकेगा ।

(2) जहां न्यायालय उपनियम (1)(क) से (च) में दिए गए कोई आदेश करता है, न्यायालय ऐसा आदेश करने के लिए उसके कारण अभिलिखित करेगा ।

10 7. **सशर्त आदेश**--(1) जहां न्यायालय को यह प्रतीत होता है कि यह संभव है कि दावा या प्रतिरक्षा सफल हो सकता है किंतु यह अधिसंभाव्य है कि वह ऐसा करेगा तो न्यायालय ऊपर नियम 6(1)(ख) में यथा उपवर्णित सशर्त आदेश कर सकेगा ।

(2) जहां न्यायालय कोई सशर्त आदेश करता है, वहां वह:

(क) निम्नलिखित शर्तों या उनमें से किसी के अधीन रहते हुए उसे कर सकेगा :

15

(i) पक्षकार से न्यायालय में धन राशि जमा करने अपेक्षा करना ;

(ii) पक्षकार से, यथास्थिति, दावा या प्रतिरक्षा के संबंध में विनिर्दिष्ट कदम उठाने की अपेक्षा करना ;

(iii) पक्षकार से खर्चों के प्रत्याहरण के लिए, यथास्थिति, ऐसी प्रतिभूति देने या ऐसी प्रतिभू की व्यवस्था करने की अपेक्षा करना, जो न्यायालय ठीक और उचित समझे ;

20

(iv) ऐसी अन्य शर्तें अधिरोपित करना, जिनके अंतर्गत ऐसी हानियों के प्रत्यास्थापन के लिए प्रतिभूति की व्यवस्था करना है, जिनको किसी पक्षकार द्वारा वाद के लंबित रहने के दौरान उठाने की संभावना है, जो न्यायालय अपने विवेकानुसार ठीक समझे ; और

25

(ख) सशर्त आदेश के अनुपालन की असफलता के परिणामों को विनिर्दिष्ट करना, जिसके अन्तर्गत ऐसे पक्षकार के विरुद्ध निर्णय पारित करना भी है जिन्होंने सशर्त आदेश का अनुपालन नहीं किया है ।

30

8. **खर्च अधिरोपित करने की शक्ति**--न्यायालय, संहिता की धारा 35 और धारा 35क के उपबंधों के अनुसार संक्षिप्त निर्णय के लिए आवेदन में खर्चों के संदाय के आदेश कर सकेगा ।

6. संहिता के आदेश 15 का लोप किया जाएगा ।

आदेश 15 का लोप ।

7. संहिता के आदेश 15 के पश्चात्, निम्नलिखित आदेश अंतःस्थापित किया जाएगा, अर्थात् :--

आदेश 15क का अंतःस्थापन ।

### “आदेश 15क

35

### मामला प्रबंधन सुनवाई

1. **प्रथम मामला प्रबंधन सुनवाई**--न्यायालय प्रथम 'मामला प्रबंधन सुनवाई', वाद के सभी पक्षकारों द्वारा दस्तावेजों की स्वीकृति का या प्रत्याख्यान का शपथ पत्र फाइल करने

की तारीख से चार सप्ताह के अपश्चात् करेगा ।

2. **मामला प्रबंधन सुनवाई में पारित किए जाने वाले आदेश**--मामला प्रबंधन सुनवाई में, पक्षकारों को सुनने के पश्चात् और जब यह पाया जाता है कि ऐसे तथ्य और विधि विवाद्यक है, जिन पर विचारण किया जाना है, तो न्यायालय कोई आदेश पारित कर सकेगा :

(क) अभिवाकों, दस्तावेजों और न्यायालय के समक्ष पेश किए गए दस्तावेजों की परीक्षा करने के पश्चात् यदि अपेक्षित हो तो, आदेश 10 के नियम 2 के अधीन न्यायालय द्वारा की गई परीक्षा पर दंड प्रक्रिया संहिता, 1908 (1908 का 5) के आदेश 14 के अनुसार पक्षकारों के बीच विवाद्यकों को विरचित करने वाला ; और

(ख) पक्षकारों द्वारा परीक्षा किए जाने वाले साक्षियों को सूचीबद्ध करना ; 10

(ग) वह तारीख नियत करना, जिस तक साक्ष्य का शपथ पत्र पक्षकारों द्वारा फाइल किया जाना है ;

(घ) वे तारीखें नियत करना, जिनको पक्षकारों के साक्षियों का साक्ष्य अभिलिखित किया जाना है ;

(ङ) वह तारीख नियत करना, जिस तक पक्षकारों द्वारा लिखित तर्क न्यायालय के समक्ष फाइल किए जाने हैं ; 15

(च) वह तारीख नियत करना, जिस को मौखिक तर्क न्यायालय द्वारा सुने जाने है ; और

(छ) मौखिक तर्कों का समाधान करने के लिए पक्षकारों या उनके अधिवक्ताओं के लिए समय सीमाएं तय करना । 20

3. **विचारण के समापन के लिए समय सीमा**--इस आदेश के नियम 2 के प्रयोजनों के लिए तारीखें नियत करने या समय सीमाएं तय करने में न्यायालय यह सुनिश्चित करेगा कि तर्क प्रथम मामला प्रबंध सुनवाई की तारीख से छह मास के अपश्चात् समाप्त कर दिए जाते हैं ।

4. **दिन प्रतिदिन आधार पर मौखिक साक्ष्य का अभिलिखित किया जाना**--न्यायालय यथाशक्य यह सुनिश्चित करेगा कि साक्ष्य का अभिलेखन दिन प्रतिदिन आधार पर तब तक किया जाएगा, जब तक कि सभी साक्षियों की प्रतिपरीक्षा पूरी नहीं हो जाती है । 25

5. **विचारण के दौरान मामला प्रबंधन सुनवाई**--न्यायालय, यदि आवश्यक हो तो समुचित आदेश जारी करने के लिए विचारण के दौरान किसी भी समय मामला प्रबंधन सुनवाइयां भी कर सकेगा जिससे नियम 2 के अधीन पक्षकारों द्वारा तारीखों का पालन सुनिश्चित किया जा सके और वाद के त्वरित निपटान को सुकर बनाया जा सकें । 30

6. **मामला प्रबंधन सुनवाई में न्यायालय की शक्तियां**--(1) इस आदेश के अधीन हुई किसी मामला प्रबंध सुनवाई में, न्यायालय को--

(क) विवाद्यकों को विरचित करने से पूर्व, आदेश 13क के अधीन पक्षकारों द्वारा फाइल किए गए लंबित आवेदन को सुनने तथा उस पर विनिश्चय करने की ; 35

(ख) विवाद्यकों को विरचित करने के लिए सुसंगत तथा आवश्यक दस्तावेजों या अभिवाकों के संकलन फाइल करने के लिए पक्षकारों को निदेश देने ;

(ग) किसी पद्धति, निदेश या न्यायालय आदेश का अनुपालन करने के लिए

समय बढ़ाने या उसे कम करने, यदि न्यायालय को ऐसा करने के लिए पर्याप्त कारण दिखाई पड़ता है ;

(घ) सुनवाई को स्थगित करने या अग्रणीत करने, यदि न्यायालय को ऐसा करने के लिए पर्याप्त कारण दिखाई देते हैं ;

5 (ङ) आदेश 10 को नियम 2 के अधीन परीक्षा में प्रयोजनों के लिए पक्षकार को न्यायालय में हाजिर होने के लिए निदेश देने ;

(च) कार्यवाहियों को समेकित करने ;

(छ) किसी साक्षी का नाम या साक्ष्य काटना, जिन्हें न्यायालय विरचित विवाद्यकों के प्रति असंगत समझे ;

10 (ज) किसी विवाद्यक के पृथक विचारण का निदेश देने ;

(झ) ऐसे आदेश का विनिश्चय करने, जिसमें विवाद्यकों पर विचारण किया जाना है ;

(ञ) विचार करने से किसी विवाद्यक को अपवर्जित करने ;

15 (ट) प्रारंभिक विवाद्यक पर विनिश्चय के पश्चात् किसी दावे को खारिज करने या उस पर निर्णय देने ;

(ठ) आदेश 26 के अनुसार, जहां आवश्यक हो, वहां कमीशन द्वारा साक्ष्य अभिलिखित करने के लिए निदेश देने ;

(ड) असंगत, अग्राह्य या तर्कात्मक सामग्री अन्तर्विष्ट करने वाले पक्षकारों द्वारा फाइल किए गए साक्ष्य के किसी शपथ पत्र को नामंजूर करना ;

20 (ढ) असुसंगत, अग्राह्य या तर्कात्मक सामग्री को अन्तर्विष्ट करने वाले पक्षकारों द्वारा फाइल किए गए साक्ष्य के शपथ पत्र के किसी भाग को काटने ;

(ण) इस प्रयोजन के लिए न्यायालय द्वारा नियुक्त ऐसे प्राधिकारी को साक्ष्य के अभिलेखन का प्रत्यायोजित करने ;

25 (त) कमीशन या किसी अन्य प्राधिकारी द्वारा साक्ष्य अभिलेखन की मानीटरी से संबंधित कोई आदेश पारित करना ;

(थ) किसी पक्षकार को खर्च बजट को फाइल करने तथा उसका आदान प्रदान करने के लिए आदेश देने ;

30 (द) मामले का प्रबंधन करने और वाद के दक्षतापूर्वक निपटान को सुनिश्चित करने के अध्यारोही उद्देश्य को अग्रसर करने के प्रयोजन के लिए निदेश जारी करने या कोई आदेश पारित करने ;

की शक्ति होगी ।

(2) जब न्यायालय इस आदेश के अधीन अपनी शक्तियों का प्रयोग करते हुए आदेश पारित करता है तो वह,—

35 (क) ऐसा आदेश ऐसी शर्तों के अधीन रहते हुए, जिनमें एक शर्त न्यायालय में धनराशि का संदाय करने की भी है, कर सकेगा ; और

(ख) आदेश या किसी शर्त का अनुपालन करने की असफलता के परिणाम को

विनिर्दिष्ट कर सकेगा ।

(3) मामला प्रबंध सुनवाई की तारीख नियत करते समय, न्यायालय यह निदेश कर सकेगा कि ऐसे मामलें प्रबंध सुनवाई के लिए पक्षकार भी उपस्थित हों, यदि न्यायालय का यह अभिमत है कि पक्षकारों के बीच समझौते की संभावना है ।

7. **मामला प्रबंधन सुनवाई का स्थगन**—(1) न्यायालय एक मात्र कारण कि पक्षकार की ओर से उपसंजात होने वाले अधिवक्ता उपस्थित नहीं है, से मामला प्रबंध सुनवाई स्थगित नहीं करेगा :

परन्तु यदि सुनवाई का स्थगन अग्रिम में आवेदन करके मांग लिया जाता है, तो न्यायालय ऐसे आवेदन करने वाले पक्षकार द्वारा ऐसे खर्च के संदाय पर जो वह ठीक समझें सुनवाई को किसी अन्य तारीख तक स्थगित कर सकेगा ।

(2) इस नियम में किसी बात के होते हुए भी, यदि न्यायालय का यह समाधान हो जाता है कि अधिवक्ता की गैरहाजरी के न्यायोचित कारण है तो वह ऐसे निबंधनों और शर्तों पर, जो वह ठीक समझें, सुनवाई को किसी अन्य तारीख तक स्थगित कर सकेगा ।

8. **आदेशों के अननुपालन के परिणाम**—जहां कोई पक्षकार मामला प्रबंधन सुनवाई में पारित न्यायालय के आदेश का अनुपालन करने में असफल रहता है, तो वहां न्यायालय को निम्नलिखित की शक्ति होगी,—

(क) न्यायालय को खर्चों के संदाय द्वारा ऐसे अननुपालन को माफ करना ;

(ख) शपथ पत्र फाइल करने के लिए अनुपालन न करने वाले पक्षकार के अधिकार को पुराबंध करना, साक्षियों प्रतिपरीक्षा करना, लिखित निवेदन फाइल करना, यथा स्थिति विचारण में मौखिक तर्कों का समाधान करना या आगे और तर्क करना ; या

(ग) जहां ऐसा अननुपालन जानबूझकर किया गया है, दोहराया गया है और खर्च का अधिरोपण अनुपालन सुनिश्चित करने के लिए पर्याप्त नहीं है, वहां वादपत्र को खारिज करना या वाद को अनुज्ञात करना ।”

आदेश 18 का संशोधन

8. संहिता के आदेश 18 में, नियम 2 में उपनियम (3क), उपनियम (3ख), उपनियम (3ग) और उपनियम (3घ) के स्थान पर निम्नलिखित रखा जाएगा, अर्थात् :—

“(3क) कोई पक्षकार मौखिक तर्क आरंभ होने से पूर्व चार सप्ताह के भीतर न्यायालय को अपने मामलें के समर्थन में संक्षिप्त रूप से और सुभिन्न शीर्षों के अधीन लिखित तर्क प्रस्तुत करेगा और ऐसे लिखित तर्क अभिलेख का भाग होंगे ।

(3ख) लिखित तर्कों के समर्थन में उद्धृत की जा रही विधियों के उपबंधों तथा पक्षकार द्वारा विश्वास किए जा रहे निर्णयों के उद्धरणों को स्पष्टतया उपदर्शित करेंगे और पक्षकार द्वारा विश्वास किए जा रहे ऐसे निर्णयों की प्रतियों को सम्मिलित करेंगे ।

(3ग) ऐसे लिखित तर्कों की प्रति विरोधी पक्षकार को साथ साथ दी जाएगी ।

(3घ) न्यायालय, यदि वह ठीक समझता है तो तर्कों के समाप्त हो जाने पर, तर्कों की समाप्ति की तारीख के पश्चात् एक सप्ताह से अनधिक की अवधि के भीतर पुनरीक्षित लिखित तर्क फाइल करने के लिए पक्षकारों को अनुज्ञात कर सकेगा ।

(3ङ) लिखित तर्क फाइल करने के प्रयोजन के लिए कोई स्थगन तब तक मंजूर नहीं

किया जाएगा जब तक कि उन कारणों के लिए जो लेखबद्ध किए जाएं, ऐसे स्थगन की मंजूरी को वह आवश्यक नहीं समझें।

(3च) न्यायालय मामलों की प्रकृति और जटिलता को ध्यान में रखते हुए मौखिक निवेदनों के लिए समय को सीमित करने के लिए स्वतंत्र होगा।”।

आदेश 18 का संशोधन।

5 9. संहिता के आदेश 18 के नियम 4 के उपनियम (1) के पश्चात्, निम्नलिखित उपनियम अंतःस्थापित किए जाएंगे, अर्थात् :-

“(1क) सभी साक्षियों के साक्ष्य शपथपत्र, जिनका किसी पक्षकार द्वारा साक्ष्य दिया जाना प्रस्तावित है, प्रथम मामला प्रबंधन सुनवाई में निर्दिष्ट समय पर उस पक्षकार द्वारा समसामयिक रूप से फाइल किए जाएंगे।

10 (1ख) कोई पक्षकार किसी साक्षी का (जिसके अन्तर्गत ऐसा साक्षी भी है, जो पहले ही शपथपत्र दाखिल कर चुका है) शपथपत्र द्वारा अतिरिक्त साक्ष्य तब तक पेश नहीं करेगा, जब तक उस प्रयोजन के लिए आवेदन में पर्याप्त कारण नहीं दिया जाता है और न्यायालय द्वारा ऐसे अतिरिक्त शपथपत्र को अनुज्ञात करने का कारण देते हुए आदेश पारित नहीं किया जाए।

15 (1ग) तथापि किसी पक्षकार को उस साक्षी की प्रति परीक्षा प्रारम्भ होने से पहले किसी समय पर इस प्रकार फाइल किए गए किन्हीं शपथपत्रों के ऐसे प्रत्याहरण के आधार पर कोई प्रतिकूल निष्कर्ष निकाले बिना प्रत्याहरण का अधिकार होगा :

परंतु कोई अन्य पक्षकार साक्ष्य देने का हकदार होगा और ऐसे प्रत्याहरित शपथपत्र में की गई किसी स्वीकृति पर निर्भर करने का हकदार होगा।”।

20 10. संहिता के आदेश 19 के नियम 3 के पश्चात्, निम्नलिखित नियम अंतःस्थापित किए जाएंगे, अर्थात् :-

“4. न्यायालय साक्ष्य नियंत्रित कर सकेगा--(1) न्यायालय, निदेशों द्वारा, ऐसे विवादों के बारे में, जिसमें साक्ष्य अपेक्षित है, साक्ष्य और ऐसे रीति, जिससे ऐसा साक्ष्य न्यायालय के समक्ष पेश किया जा सकेगा, विनियमित कर सकेगा।

25 (2) न्यायालय, स्वविवेकानुसार और ऐसे कारणों से, जो लेखबद्ध किए जाएं, ऐसे साक्ष्य को अपवर्जित कर सकेगा, जो पक्षकारों द्वारा अन्यथा प्रस्तुत किया जाएगा।

5. साक्ष्य का संशोधन या खारिज किया जाना--न्यायालय, स्वविवेकानुसार ऐसे कारणों से, जो लेखबद्ध किए जाएं,--

30 (1) मुख्य परीक्षा शपथपत्र के ऐसे भाग का, जिससे उसकी दृष्टि में साक्ष्य का गठन नहीं होता है, संशोधन कर सकेगा या संशोधन करने का आदेश कर सकेगा।

(2) ऐसे मुख्य परीक्षा शपथपत्र को, जिससे ग्राह्य साक्ष्य का गठन नहीं होता है, वापस या खारिज कर सकेगा।

6. साक्ष्य के शपथपत्र का रूपविधान और मार्गदर्शक सिद्धान्त--किसी शपथपत्र में नीचे दिए गए प्ररूप और अपेक्षाओं का अनुपालन होगा :

35 (क) ऐसा शपथपत्र ऐसी तारीखों और घटनाओं, जो किसी तथ्य या उससे संबंधित किसी अन्य विषय को साबित करने के लिए सुसंगत हैं, तक सीमित होगा और उसमें उन तारीखों और घटनाओं का कालानुक्रम अनुसार अनुसरण करना होगा जो किसी तथ्य या उससे संबंधित किसी अन्य विषय को साबित करने के लिए

आदेश 19 का संशोधन।

सुसंगत है :

(ख) जहां न्यायालय का यह मत है कि शपथपत्र केवल अभिवचनों का पुनः पेश किया जाना है या उसमें किन्हीं पक्षकारों के पक्षकथनों के विधिक आधार अन्तर्विष्ट हैं, वहां न्यायालय, आदेश द्वारा शपथपत्र या शपथपत्र के ऐसे भागों को, जो वह ठीक और उपयुक्त समझे, काट सकेगा । 5

(ग) शपथपत्र का प्रत्येक पैरा, यथासंभव, विषय के सुभिन्न भाग तक सीमित होगा ।

(घ) शपथपत्र में यह कथन होगा कि :

(i) उसमें के कौन से कथन अभिसाक्षी ने निजी ज्ञान से किए गए हैं और कौन से सूचना और विश्वास के विषय हैं ; और 10

(ii) सूचना या विश्वास के किसी विषय का स्रोत है ।

(ङ) (i) शपथपत्र के पृष्ठों को पृथक दस्तावेज (या किसी फाईल में अंतर्विष्ट विभिन्न दस्तावेजों को एक रूप में हैं) के रूप में क्रमवर्ती रूप से संख्यांकित करना होगा ;

(ii) शपथपत्र संख्यांकित पैरा में विभाजित होगा ; 15

(iii) शपथपत्र में सभी संख्याएं, जिसके अन्तर्गत तारीखें भी हैं, अंकों में अभिव्यक्त होंगी ; और

(iv) यदि शपथपत्र के पाठ में निर्दिष्ट दस्तावेजों में से किसी को किसी शपथपत्र या किसी अन्य अभिवचन से उपाबद्ध किया जाता है तो ऐसे उपाबंधों और ऐसे दस्तावेजों, जिन पर निर्भर किया जाता है, की पृष्ठ संख्याएं देनी होंगी । 20

आदेश 20 का संशोधन ।

11. संहिता के आदेश 20 के नियम 1 के स्थान पर, निम्नलिखित नियम रखा जाएगा, अर्थात् :-

“1. निर्णय कब सुनाया जाएगा--यथास्थिति, वाणिज्यिक न्यायालय, वाणिज्यिक प्रभाग या वाणिज्यिक अपील प्रभाग, बहस के समाप्त होने के नब्बे दिन के भीतर निर्णय सुनाएगा और विवाद के सभी पक्षकारों को इलैक्ट्रानिक मेल के माध्यम से या इससे अन्यथा उनकी 25 प्रतियां जारी करेगा ।”।



## परिशिष्ट

### सत्यता का कथन

(पहली अनुसूची, आदेश 6 - नियम 15क और आदेश 10 - नियम 1 के अधीन)

[पक्षकार की स्थिति और पक्षकार का पूरा नाम] द्वारा सत्यता का कथन

मैं, ऊपर नामित अभिसाक्षी, सत्यनिष्ठा से प्रतिज्ञान करता हूँ और निम्नानुसार घोषणा करता हूँ कि :

1. मैं ..... (पक्षकार का नाम और सुसंगत ब्यौरे) उपरोक्त वाद में शपथ लेता हूँ और इस शपथपत्र में शपथ लेने के लिए सक्षम हूँ ।

2. मैं इस मामले के तथ्यों से सुपरिचित हूँ और मैंने इस संबंध में सभी सुसंगत दस्तावेजों और अभिलेखों की परीक्षा भी की है ।

3. मैं यह कथन करता हूँ कि पैरा..... (विनिर्दिष्ट पैरा संख्याओं को उल्लेख करें) में किए गये कथन मेरी जानकारी के अनुसार सही हैं और पैरा..... (विनिर्दिष्ट पैरा संख्याओं को उल्लेख करें) में किए गए कथन प्राप्त सूचनाओं पर आधारित हैं, जिनके सही होने का मुझे विश्वास है और ..... (विनिर्दिष्ट पैरा संख्याओं का उल्लेख करें) में किए गए कथन विधिक सलाह पर आधारित हैं ।

4. मैं यह कथन करता हूँ कि इसमें कोई मिथ्या कथन नहीं किया गया है या कोई तात्विक तथ्य, दस्तावेज या अभिलेख छिपाया नहीं गया है और मैंने ऐसी सूचना, जो मेरे अनुसार वर्तमान वाद के लिए सुसंगत है, सम्मिलित की है ।

5. मैं यह कथन करता हूँ कि मैंने मेरे द्वारा प्रारम्भ की गई कार्रवाईयों के तथ्यों और परिस्थितियों से संबंधित सभी दस्तावेजों का, जो मेरी शक्ति, कब्जे, नियंत्रण या अभिरक्षा में है, प्रकटन कर दिया है और उनकी प्रतियां वादपत्र के साथ उपाबद्ध हैं और यह कि मेरी शक्ति, कब्जे, नियंत्रण या अभिरक्षा में कोई अन्य दस्तावेज नहीं है ।

6. मैं यह कथन करता हूँ कि उपरोक्त उल्लिखित अभिवचन में कुल ..... पृष्ठ (पृष्ठों की संख्या) हैं, जिनमें से प्रत्येक मेरे द्वारा हस्ताक्षरित हैं ।

7. मैं यह कथन करता हूँ कि इसके उपाबंध ऐसे दस्तावेजों की सही प्रति है, जो मेरे द्वारा निर्दिष्ट किए गए हैं और जिन पर मैं निर्भर करता हूँ ।

8. मैं यह कथन करता हूँ कि मैं इस बात से अवगत हूँ कि किसी भी मिथ्या कथन या छिपाव के लिए मैं अपने विरुद्ध विधि के अधीन कार्रवाई के लिए दायी हूंगा ।

स्थान .....

तारीख .....

अभिसाक्षी का सत्यापन

ऊपर किए गए कथन मेरी जानकारी में सही हैं ।

..... (तारीख) को ..... (स्थान) पर सत्यापित किया गया ।

अभिसाक्षी

## उद्देश्यों और कारणों का कथन

उच्च मूल्य के वाणिज्यिक विवादों के शीघ्र निपटारे का उपबंध करने का प्रस्ताव काफी समय से सरकार के विचाराधीन है। उच्च मूल्य के वाणिज्यिक विवादों में जटिल तथ्य और विधि के प्रश्न अंतर्वलित हैं। अतः उनके शीघ्र समाधान के लिए एक स्वतंत्र तंत्र का उपबंध करने की आवश्यकता है। वाणिज्यिक विवादों के शीघ्र समाधान से विनिधानकर्ता जगत में निष्पक्ष और उत्तरदायी भारतीय विधिक प्रणाली की एक सकारात्मक छवि बनेगी।

2. भारत के विधि आयोग ने अपनी 188वीं रिपोर्ट में प्रत्येक उच्च न्यायालय में वाणिज्यिक प्रभाग के गठन की सिफारिश की थी। तदनुसार, उच्च न्यायालय वाणिज्यिक प्रभाग विधेयक, 2009 लोक सभा में पुरःस्थापित और पारित किया गया था। तथापि, राज्य सभा में पूर्वोक्त विधेयक पर चर्चा के दौरान कुछ सदस्यों ने कुछ मुद्दे उठाए थे और उनको देखते हुए इस मामले को पुनः भारत के विधि आयोग को उसकी समीक्षा करने के लिए निर्दिष्ट कर दिया गया था। भारत के विधि आयोग ने अपनी 253वीं रिपोर्ट में विनिर्दिष्ट मूल्य के वाणिज्यिक विवादों के निपटारे के लिए वाणिज्यिक न्यायालयों, उच्च न्यायालयों के वाणिज्यिक प्रभागों और वाणिज्यिक अपील प्रभागों की स्थापना करने की सिफारिश की है।

3. वाणिज्यिक न्यायालयों का गठन जिला स्तर पर, उस राज्यक्षेत्र के सिवाय, जहां किसी उच्च न्यायालय की मामूली आरंभिक सिविल अधिकारिता है, किया जाएगा। वाणिज्यिक प्रभागों की स्थापना उन उच्च न्यायालयों में की जाएगी जो पहले ही से मामूली आरंभिक सिविल अधिकारिता का प्रयोग कर रहे हैं और उनकी उन क्षेत्रों पर राज्यक्षेत्रीय अधिकारिता है, जिन पर उसकी आरंभिक अधिकारिता है। ऐसे वाणिज्यिक न्यायालयों और वाणिज्यिक प्रभागों की न्यूनतम धनीय अधिकारिता एक करोड़ रुपए रखने का प्रस्ताव है।

4. वाणिज्यिक न्यायालयों के आदेशों और उच्च न्यायालय के वाणिज्यिक प्रभाग के आदेशों के विरुद्ध अपीलों की सुनवाई करने के लिए वाणिज्यिक अपील प्रभाग की स्थापना सभी उच्च न्यायालयों में की जाएगी।

5. सिविल प्रक्रिया संहिता, 1908 में संशोधन करके एक ऐसी सुप्रवाही प्रक्रिया लाने का प्रस्ताव है जिसे कि वाणिज्यिक न्यायालयों और वाणिज्यिक प्रभागों में मामलों के संचालन के लिए अपनाया जाएगा जिससे कि वाणिज्यिक मामलों का निपटारा करने में दक्षता में सुधार लाया जा सके और विलंब को कम किया जा सके। प्रस्तावित मामला प्रबंधन प्रणाली और संक्षिप्त निर्णय के उपबंधों से वाणिज्यिक विवादों का समयबद्ध रीति से निपटारा किया जा सकेगा। सिविल प्रक्रिया संहिता, 1908 के प्रस्तावित संशोधन, जैसे वे वाणिज्यिक न्यायालयों और वाणिज्यिक प्रभागों को लागू होते हैं, विद्यमान उच्च न्यायालय नियमों और सिविल प्रक्रिया संहिता, 1908 के अन्य उपबंधों पर अभिभावी होंगे।

6. प्रस्तावित वाणिज्यिक न्यायालय, उच्च न्यायालय वाणिज्यिक प्रभाग और वाणिज्यिक अपील प्रभाग विधेयक, 2015 से यह सुनिश्चित किया जाएगा कि मुकदमा लड़ने वालों के वाणिज्यिक मामलों का निपटारा, शीघ्रतापूर्वक, उचित रूप से और युक्तियुक्त खर्च पर हो। वाणिज्यिक न्यायालयों तथा उच्च न्यायालयों के वाणिज्यिक प्रभागों की स्थापना किए जाने के प्रस्ताव से -

(i) आर्थिक वृद्धि में बढ़ोतरी होगी ;

(ii) भारत की न्याय करने की प्रणाली की अंतरराष्ट्रीय छवि सुधरेगी ; और

(iii) राष्ट्र की विधिक संस्कृति में विनिधानकर्ता जगत का विश्वास बढ़ेगा।

7. विधेयक उपरोक्त उद्देश्यों की पूर्ति के लिए है।

नई दिल्ली ;  
24 अप्रैल, 2015

डी. वी. सदानंद गौड़ा

## प्रत्यायोजित विधान के बारे में जापन

विधेयक का खंड 23 केंद्रीय सरकार को प्रस्तावित विधान के उपबंधों को कार्यान्वित करने के प्रयोजन के लिए नियम बनाने हेतु सशक्त करता है। उक्त खंड के उपखंड (2) में ऐसे विषय प्रगणित हैं जिनके संबंध में ऐसे नियम बनाए जा सकेंगे। इन विषयों में अन्य बातों के साथ-साथ : (क) धारा 5 की उपधारा (1) के अधीन किसी वाणिज्यिक न्यायालय के न्यायाधीश की नियुक्ति की रीति ; (ख) धारा 5 की उपधारा (4) के अधीन वाणिज्यिक न्यायालयों के न्यायाधीशों की सेवा के निबंधन और शर्तें ; और (ग) कोई अन्य विषय जो विहित किया जाना है या विहित किया जाए अथवा जिसके संबंध में नियमों द्वारा उपबंध किया जाएगा, सम्मिलित हैं।

2. केंद्रीय सरकार द्वारा बनाए गए नियमों का संसद् के प्रत्येक सदन के समक्ष रखा जाना अपेक्षित है।

3. वे विषय जिनकी बाबत केंद्रीय सरकार द्वारा नियम बनाए जा सकेंगे, प्रशासनिक ब्यौरे या प्रक्रिया के विषय हैं और उनके लिए विधेयक में ही उपबंध करना संभव नहीं है। अतः, विधायी शक्ति का प्रत्यायोजन सामान्य प्रकृति का है।

## उपाबंध

सिविल प्रक्रिया संहिता, 1908 (1908 का संख्यांक 5) से उद्धरण

### खर्चें

35. (1) ऐसी शर्तों और परिसीमाओं के जो विहित की जाएं और तत्समय प्रवृत्त किसी विधि के उपबन्धों के अधीन रहते हुए, सभी वादों के और उनसे आनुषंगिक खर्चों का दिलाना न्यायालय के विवेकाधिकार में होगा और न्यायालय को यह अवधारण करने की कि ऐसे खर्चें किसके द्वारा या किस सम्पत्ति में से और कितने तक दिए जाने हैं, और पूर्वोक्त प्रयोजनों के लिए सभी आवश्यक निदेश देने की पूरी शक्ति होगी। यह तथ्य कि न्यायालय को वाद का विचारण करने की अधिकारिता नहीं है, ऐसी शक्तियों के प्रयोग के लिए वर्जन नहीं होगा।

(2) जहां न्यायालय यह निदेश देता है कि खर्चें परिणाम के अनुसार नहीं दिए जाएंगे वहां न्यायालय अपने कारणों को लेखबद्ध करेगा।

35क. \*

(2) कोई भी न्यायालय तीन हजार रुपए की रकम और अपनी धन-संबंधी अधिकारिता की परिसीमा तक की रकम में से जो भी रकम कम हो, उससे अधिक रकम के संदाय के लिए ऐसा कोई आदेश नहीं करेगा:

परन्तु जहां किसी ऐसे न्यायालय की जो प्रान्तीय लघुवाद न्यायालय अधिनियम, 1887 (1887 का 9) या भारत के किसी ऐसे भाग में, जिस पर उक्त अधिनियम का विस्तार नहीं है, प्रवृत्त तत्समान विधि के अधीन लघुवाद न्यायालय की अधिकारिता का प्रयोग करता है और जो ऐसे अधिनियम या विधि के अधीन गठित न्यायालय नहीं है, अधिकारिता की धन-सम्बन्धी परिसीमाएं दो सौ पचास रुपए से कम हैं वहां उच्च न्यायालय ऐसी रकम, जो दो सौ पचास रुपए से अनधिक हो, और उन परिसीमाओं से एक सौ रुपए से अधिक न हो, खर्चों के रूप में इस धारा के अधीन अधिनिर्णीत करने की शक्ति उस न्यायालय को दे सकेगा:

परन्तु यह और कि उच्च न्यायालय ऐसी रकम को परिसीमित कर सकेगा, जिसे कोई न्यायालय या न्यायालयों का वर्ग इस धारा के अधीन खर्चों के रूप में अधिनिर्णीत करने के लिए सशक्त है।

मिथ्या या तंग करने वाले दावों या प्रतिरक्षाओं के लिए प्रतिकारत्मक खर्चें।

### आदेश 5

#### समनों का निकाला जाना और उनकी तामील

##### समनों का निकाला जाना

1. (1) जब वाद सम्यक् रूप में संस्थित किया जा चुका हो तब, उस प्रतिवादी पर, समन के तामील की तारीख से तीस दिन के भीतर उपसंजात होने और दावे का उत्तर देने तथा अपनी प्रतिरक्षा का लिखित कथन, यदि कोई हो, फाइल करने के लिए समन निकाला जा सकेगा: समन।

परन्तु जब प्रतिवादी, वाद-पत्र के उपस्थित किए जाने पर ही उपसंजात हो जाए और वादी का दावा स्वीकार कर ले तब कोई समन नहीं निकाला जाएगा:

परन्तु यह और कि जहां प्रतिवादी, तीस दिन की उक्त अवधि के भीतर लिखित कथन फाइल करने में असफल रहता है, वहां उसे ऐसे किसी अन्य दिन को फाइल करने के लिए अनुज्ञात किया जाएगा जो न्यायालय द्वारा उसके लिए कारणों को लेखबद्ध करके, विनिर्दिष्ट किया जाए, किन्तु जो समन के तामील की तारीख से नब्बे दिन के बाद का नहीं होगा।

### आदेश 8

#### लिखित कथन, मुंजरा और प्रतिदावा

1. प्रतिवादी, उस पर समन तामील किए जाने की तारीख से तीस दिन के भीतर, अपनी प्रतिरक्षा का लिखित कथन प्रस्तुत करेगा: लिखित कथन।

परन्तु जहां प्रतिवादी उक्त तीस दिन की अवधि के भीतर लिखित कथन फाइल करने में असफल रहता है, वहां उसे ऐसे किसी अन्य दिन को जो न्यायालय द्वारा ऐसे कारणों से जो लेखबद्ध किए जाएंगे, विनिर्दिष्ट किया जाए, फाइल करने के लिए अनुज्ञात किया जाएगा, किन्तु जो समन की तामील की तारीख से नब्बे दिन के पश्चात् का नहीं होगा।

\* \* \* \* \*

### आदेश 11

### प्रकटीकरण और निरीक्षण

परिप्रश्नों द्वारा प्रकटीकरण करना।

1. किसी भी वाद में वादी या प्रतिवादी विरोधी पक्षकारों या ऐसे पक्षकारों में से किसी एक या अधिक की परीक्षा करने के लिए लिखित परिप्रश्न न्यायालय की इजाजत से परिदत्त कर सकेगा और परिदत्त किए जाते समय परिप्रश्नों में यह पाद टिप्पण होगा कि ऐसे व्यक्तियों में से हर एक ऐसे परिप्रश्नों में से किनका उत्तर देने के लिए अपेक्षित है:

परन्तु कोई भी पक्षकार एक ही पक्षकार को परिप्रश्न के एक संवर्ग से अधिक उस प्रयोजन के लिए आदेश के बिना परिदत्त नहीं करेगा:

परन्तु यह और भी कि वे परिप्रश्न जो वाद में प्रश्नगत किन्हीं विषयों से संबंधित नहीं हैं, इस बात के होते हुए भी विसंगत समझे जाएंगे कि साक्षी की मौखिक प्रतिपरीक्षा करने में वे ग्राह्य होते।

विशिष्ट परिप्रश्नों का दिया जाना।

2. परिप्रश्नों के परिदान के लिए इजाजत के लिए आवेदन पर वे विशिष्ट परिप्रश्न जिनका परिदान किए जाने की प्रस्थापना है, न्यायालय के समक्ष रखे जाएंगे और वह न्यायालय उक्त आवेदन के फाइल किए जाने के दिन से सात दिन के भीतर विनिश्चय करेगा। ऐसे आवेदन पर विनिश्चय करने में न्यायालय किसी ऐसी प्रस्थापना पर भी विचार करेगा जो उस पक्षकार ने जिससे परिप्रश्न किया जाना है प्रश्नगत बातों या उनमें से किसी से संबंधित विशिष्टियों को परिदत्त करने या स्वीकृतियां करने या दस्तावेजें पेश करने के लिए की हों और उसके समक्ष रखे गए परिप्रश्नों में से केवल ऐसे परिप्रश्नों के संबंध में इजाजत दी जाएगी जिन्हें न्यायालय या तो वाद के ऋजु निपटारे के लिए या खर्चों में बचत करने के लिए आवश्यक समझे।

परिप्रश्नों के खर्चें।

3. वाद के खर्चों का समायोजन करने में ऐसे परिप्रश्नों के प्रदर्शन के औचित्य के सम्बन्ध में जांच किसी पक्षकार की प्रेरणा पर की जाएगी और यदि विनिर्धारक अधिकारी या न्यायालय की राय जांच के लिए आवेदन पर या ऐसे आवेदन के बिना यह हो कि ऐसे परिप्रश्न अयुक्तियुक्ततः तंग करने के लिए या अनुचित विस्तार के साथ प्रदर्शित किए गए हैं तो उक्त परिप्रश्नों और उनके उत्तरों के कारण हुए खर्चें हर हालत में उस पक्षकार द्वारा दिए जाएंगे जिसने यह कसूर किया है।

परिप्रश्नों का प्ररूप।

4. परिप्रश्न परिशिष्ट ग के प्ररूप संख्याक 2 में ऐसे फेरफार के साथ होंगे जो परिस्थितियों में अपेक्षित हों।

निगम।

5. जहां वाद को कोई पक्षकार निगम या व्यक्तियों का ऐसा निकाय है, चाहे वह निगमित हो या नहीं, जो विधि द्वारा सशक्त है कि स्वयं अपने नाम से या किसी अधिकारी के या अन्य व्यक्ति के नाम से वाद ला सके या उस पर वाद लाया जा सके वहां कोई भी विरोधी पक्षकार ऐसे निगम या निकाय के किसी भी सदस्य या अधिकारी को परिप्रश्न परिदत्त करने के लिए अपने को अनुज्ञा देने वाले आदेश के लिए आवेदन कर सकेगा और आदेश तदनुसार किया जा सकेगा।

परिप्रश्नों के सम्बन्ध में उत्तर द्वारा आक्षेप।

6. किसी भी परिप्रश्न का उत्तर देने की बाबत इस आधार पर कि वह परिप्रश्न कलंकात्मक या विसंगत है या वाद के प्रयोजन के लिए सद्भावपूर्वक प्रदर्शित नहीं किया गया है या वे विषय जिनके बारे में पूछताछ की गई है, उस प्रक्रम में पर्याप्त रूप से तात्विक नहीं हैं या विशेषाधिकार के आधार पर या किसी अन्य आधार पर कोई भी आक्षेप उत्तर में दिए गए शपथपत्र में किया जा सकेगा।

परिप्रश्नों का अपास्त किया जाना और काट दिया जाना।

7. कोई भी परिप्रश्न इस आधार पर अपास्त किए जा सकेंगे कि वे अयुक्तियुक्ततः या तंग करने के लिए प्रदर्शित किए गए हैं या इस आधार पर काट दिए जा सकेंगे कि वे अतिविस्तृत, पीड़ा पहुंचाने वाले, अनावश्यक या कलंकात्मक हैं और इस प्रयोजन के लिए कोई भी आवेदन परिप्रश्नों की तामील के पश्चात् सात दिन के भीतर किया जा सकेगा।

8. परिप्रश्नों का उत्तर शपथपत्र द्वारा दिया जाएगा जो दस दिन के भीतर या ऐसे अन्य समय के भीतर जो न्यायालय अनुज्ञात करे, फाइल किया जाएगा।

उत्तर में दिए गए शपथ-पत्र का फाइल किया जाना।

9. परिप्रश्नों के उत्तर में दिया गया शपथ-पत्र परिशिष्ट ग के प्ररूप संख्यांक 3 में ऐसे फेरफार के साथ होगा जो परिस्थितियों में अपेक्षित हो।

उत्तर में दिए गए शपथ-पत्र का प्ररूप।

10. उत्तर में दिए गए किसी शपथपत्र पर कोई भी आक्षेप नहीं किए जाएंगे। किंतु किसी शपथपत्र के अपर्याप्त होने का आक्षेप किए जाने पर उसका अपर्याप्त होना या न होना न्यायालय द्वारा अवधारित किया जाएगा।

कोई आक्षेप नहीं किया जाएगा।

11. जहां कोई व्यक्ति जिससे परिप्रश्न किया गया है उत्तर देने का लोप करता है या अपर्याप्त उत्तर देता है वहां परिप्रश्न करने वाला पक्षकार न्यायालय से इस आदेश के लिए आवेदन कर सकेगा कि उस पक्षकार से यह अपेक्षा की जाए कि वह, यथास्थिति, उत्तर दे या अतिरिक्त उत्तर दे और उससे यह अपेक्षा करने वाला आदेश लिया जा सकेगा कि वह, न्यायालय द्वारा जैसा भी निदेश दिया जाए, या तो शपथपत्र द्वारा या मौखिक परीक्षा द्वारा उत्तर दे या अतिरिक्त उत्तर दे।

उत्तर देने के या अतिरिक्त उत्तर देने के लिए आदेश।

12. कोई भी पक्षकार कोई भी शपथपत्र फाइल किए बिना न्यायालय से ऐसे आदेश के लिए आवेदन कर सकेगा जो किसी वाद के किसी अन्य पक्षकार को निदेश करता हो कि वह उसमें प्रश्नगत किसी बात से संबंधित ऐसी दस्तावेजों का, जो उसके कब्जे या शक्ति में हों, या रहीं हों, शपथपत्र पर प्रकटीकरण करे। ऐसे आवेदन की सुनवाई के पश्चात् यदि न्यायालय का समाधान हो जाता है कि ऐसा प्रकटीकरण आवश्यक नहीं है या वाद के उस प्रकम में आवश्यक नहीं है तो वह उसे नामंजूर कर सकेगा या स्थगित कर सकेगा अथवा या तो साधारणतः या दस्तावेजों के कुछ वर्गों तक ही सीमित ऐसा आदेश कर सकेगा जो स्वविवेक में वह ठीक समझे:

दस्तावेजों के प्रकटीकरण के लिए आवेदन।

परंतु जब और जहां तक न्यायालय की यह राय है कि वाद के ऋजु निपटारे के लिए या खर्चों में बचत करने के लिए यह आवश्यक नहीं है तब और वहां तक प्रकटीकरण के लिए आदेश नहीं दिया जाएगा।

13. जिस पक्षकार के विरुद्ध ऐसा आदेश किया गया है जो अंतिम पूर्ववर्ती नियम में वर्णित है, उस पक्षकार द्वारा दिए जाने वाले शपथपत्र में विनिर्दिष्ट होगा कि उसमें वर्णित दस्तावेजों में से किसको (यदि कोई हो) पेश करने पर वह आक्षेप करता है और वह परिशिष्ट ग के प्ररूप संख्यांक 5 में ऐसे फेरफार के साथ होगा जो परिस्थितियों से अपेक्षित हो।

दस्तावेजों संबंधी शपथपत्र।

14. न्यायालय के लिए विधिपूर्ण होगा कि वह किसी भी वाद के लंबित रहने के दौरान किसी भी समय उसमें के किसी भी पक्षकार को यह आदेश दे कि वह शपथ पर, अपने कब्जे या शक्ति में की और ऐसे वाद में प्रश्नगत किसी विषय से संबंधित दस्तावेजों में से ऐसी दस्तावेजें पेश करे जो न्यायालय ठीक समझे और जब ऐसी दस्तावेजें पेश की जाएं तब न्यायालय उनका इस प्रकार उपयोग कर सकेगा जो न्यायसंगत प्रतीत हो।

दस्तावेजों का पेश किया जाना।

15. वाद का हर पक्षकार किसी भी ऐसे अन्य पक्षकार को, जिसके अभिवचनों या शपथपत्रों में किसी दस्तावेज के प्रति निर्देश किया गया है या जिसने अपने अभिवचनों से उपाबद्ध किसी सूची में किसी दस्तावेज की प्रविष्टि की है, विवाद्यकों के स्थिरीकरण के समय या उसके पूर्व यह सूचना देने का हकदार होगा कि वह कोई ऐसी दस्तावेज ऐसी सूचना देने वाले पक्षकार या उसके प्लीडर के निरीक्षण के लिए पेश करे और उसे या उन्हें उसकी प्रति लेने दे और ऐसी सूचना का अनुपालन न करने वाला कोई भी पक्षकार उसके पश्चात् ऐसी किसी भी दस्तावेज को ऐसे वाद में अपनी ओर से साक्ष्य में देने के लिए तब तक स्वतंत्र नहीं होगा जब तक कि वह न्यायालय का समाधान न कर दे कि वह वाद में प्रतिवादी है और ऐसे दस्तावेज का संबंध केवल उसके अपने हक से है या उसके पास कोई अन्य हेतुक या प्रतिहेतु था जिससे न्यायालय ऐसी सूचना का अनुपालन न करने के लिए पर्याप्त समझे, जिस दशा में न्यायालय खर्चों और अन्य बातों के बारे में ऐसे निबंधनों पर जो न्यायालय ठीक समझे, उसे साक्ष्य में रखे जाने के लिए अनुज्ञा दे सकेगा।

अभिवचनों या शपथपत्र में निर्दिष्ट दस्तावेजों का निरीक्षण।

16. किसी पक्षकार को उसके अभिवचन या शपथपत्रों में निर्दिष्ट किन्हीं दस्तावेजों को पेश करने की सूचना परिशिष्ट ग के प्ररूप संख्यांक 7 में ऐसे फेरफार के साथ होगी जो परिस्थितियों से अपेक्षित हो।

पेश करने की सूचना।

17. जिस पक्षकार को ऐसी सूचना दी गई है वह ऐसी सूचना के प्राप्त होने से दस दिन के भीतर उस पक्षकार को जिसने वह सूचना दी थी, ऐसी सूचना परिदत्त करेगा जिसमें उसके परिदान से तीन दिन के भीतर आने वाला

जब सूचना दी गई है तब निरीक्षण के लिए समय

वह समय कथित होगा जब उन दस्तावेजों का या उनमें से ऐसी का जिनके पेश करने के बारे में वह आक्षेप नहीं करता है, उसके प्लीडर के कार्यालय में या बैंककार बहियों या अन्य लेखा बहियों या ऐसी बहियों की, जो किसी व्यापार या कारबार के प्रयोजन के लिए निरंतर उपयोग में रहती है, दशा में उनकी अभिरक्षा के प्राथिक स्थान में निरीक्षण किया जा सकेगा और यह कथन होगा कि वे कौन सी दस्तावेजें हैं (यदि कोई हों) जिनके पेश करने के बारे में और किस आधार पर वह आक्षेप करता है। ऐसी सूचना परिशिष्ट ग में के प्ररूप संख्यांक 8 में ऐसे फेरफार के साथ होगी जो परिस्थितियों से अपेक्षित हो।

निरीक्षण के लिए  
आदेश।

18. (1) जहां वह पक्षकार जिस पर नियम 15 के अधीन सूचना की तामील की गई है, निरीक्षण के लिए समय की ऐसी सूचना देने का लोप करना है या निरीक्षण कर देने पर आक्षेप करता है या अपने प्लीडर के कार्यालय से भिन्न स्थान पर निरीक्षण कराने की प्रस्थापना करता है वहां न्यायालय निरीक्षण चाहने वाले पक्षकार के आवेदन पर ऐसे स्थान में और इस प्रकार जो न्यायालय ठीक समझे, निरीक्षण के लिए आदेश कर सकेगा:

परन्तु जब और जहां तक न्यायालय की यह राय है कि वाद के ऋजु निपटारे के लिए या खर्चों में बचत करने के लिए यह आवश्यक नहीं है तब और वहां तक ऐसा आदेश नहीं किया जाएगा।

(2) उन दस्तावेजों को छोड़कर जो उस पक्षकार के अभिवचनों, विशिष्टियों या शपथपत्रों में निर्दिष्ट हों जिसके विरुद्ध आवेदन किया गया है या उसके दस्तावेजों संबंधी शपथपत्र में प्रकट की गई हों, दस्तावेजों के निरीक्षण के लिए कोई भी आवेदन ऐसे शपथपत्र पर आधारित होगा जो यह दर्शित करता हो कि वे दस्तावेजें कौन सी हैं जिनका निरीक्षण किया जाना है, यह कि आवेदन करने वाला पक्षकार उनका निरीक्षण करने के लिए हकदार है और यह कि सह दूसरे पक्षकार के कब्जे या शक्ति में हैं। जब और जहां तक न्यायालय की यह राय है कि वाद के ऋजु निपटारे के लिए या खर्चों में बचत करने के लिए यह आवश्यक नहीं है तब और वहां तक न्यायालय ऐसी दस्तावेजों के निरीक्षण के लिए ऐसा आदेश नहीं करेगा।

सत्यापित प्रतियां।

19. (1) जहां किन्हीं कारबार की बहियों के निरीक्षण के लिए आवेदन किया गया है वहां यदि न्यायालय यह ठीक समझे तो वह मूल बहियों के निरीक्षण का आदेश देने के बजाय उनमें की किन्हीं प्रविष्टियों की प्रति देने के लिए और किसी ऐसे व्यक्ति के, जिसने मूल प्रविष्टियों से प्रति की तुलना कर ली है, शपथपत्र द्वारा उन प्रविष्टियों के सत्यापित किए जाने के लिए आदेश दे सकेगा और ऐसे शपथपत्र में यह कथन होगा कि मूल बही में कोई उद्धर्षण, अन्तरालेखन या परिवर्तन हैं या नहीं और हैं तो कौन से हैं : परन्तु ऐसी प्रति के दिए जाने पर भी न्यायालय उस बही के निरीक्षण के लिए आदेश दे सकेगा जिससे प्रति तैयार की गई थी।

(2) जहां निरीक्षण के आदेश के लिए आवेदन पर किसी दस्तावेज के बारे में विशेषाधिकार का दावा किया जाता है वहां न्यायालय के लिए वह विधिपूर्ण होगा कि वह विशेषाधिकार के दावे की विधिमन्यता का विनिश्चय करने के प्रयोजन से दस्तावेज का, यदि वह राज्य के विषयों से संबंधित दस्तावेज न हो तो निरीक्षण करे।

(3) न्यायालय वाद के किसी पक्षकार के आवेदन पर किसी भी समय और चाहे दस्तावेजों के शपथपत्र का पहले ही आदेश किया या दिया जा चुका हो या नहीं, किसी भी अन्य पक्षकार को शपथपत्र द्वारा यह कथन करने की उससे अपेक्षा करने वाला आदेश कर सकेगा कि विनिर्दिष्ट एक या अधिक दस्तावेज जिसे आवेदन-पत्र में विनिर्दिष्ट किया जाएगा, उसके कब्जे या शक्ति में है या हैं, या किसी समय रही है या रही हैं और यदि अब उसके कब्जे में नहीं हैं तो उसे या उन्हें उसने कब अलग किया और उसका या उनका क्या हुआ। ऐसा आवेदन यह कथित करने वाले शपथपत्र द्वारा किया जाएगा कि अभिसाक्षी को विश्वास है कि जिस पक्षकार के विरुद्ध आवेदन किया गया है उसके कब्जे या शक्ति में वह दस्तावेज है या वे दस्तावेजें हैं या किसी समय थी या थीं जो आवेदन में विनिर्दिष्ट की गई है या की गई हैं, और वाद में प्रश्नगत बातों से या उनमें से कुछ से वह या वे संबंधित है या हैं।

समयपूर्व  
प्रकटीकरण।

20. जहां कोई पक्षकार जिससे किसी प्रकार का प्रकटीकरण या निरीक्षण चाहा गया है, उसके या उनके किसी भाग के बारे में आक्षेप करता है, वहां यदि न्यायालय का समाधान हो जाता है कि चाहे गए प्रकटीकरण या निरीक्षण का अधिकार वाद में विवादास्पद किसी विवाद्यक या प्रश्न के अवधारण पर निर्भर करता है या किसी अन्य कारण से यह वांछनीय है कि वाद में विवादग्रस्त किसी विवाद्यक या प्रश्न का अवधारण प्रकटीकरण या निरीक्षण के अधिकार का विनिश्चय करने से पहले किया जाना चाहिए तो वह आदेश दे सकेगा कि ऐसे विवाद्यक या प्रश्न का अवधारण पहले किया जाए और प्रकटीकरण तथा निरीक्षण के प्रश्न को आरक्षित रख सकेगा।



21. (1) जहां कोई पक्षकार परिप्रश्नों का उत्तर देने या दस्तावेजों के प्रकटीकरण या निरीक्षण के किसी आदेश का अनुपालन करने में असफल रहता है वहां यदि वह वादी है तो वह इस बात के लिए दायी होगा कि उसका वाद अभियोजन के अभाव में खारिज कर दिया जाए, और यदि वह प्रतिवादी है तो वह इस बात के लिए दायी होगा कि यदि उसने कोई प्रतिरक्षा की है तो वह काट दी जाए और वह ऐसी स्थिति में रख दिया जाए मानो उसकी प्रतिरक्षा न की गई हो और प्रतिप्रश्न करने वाला या प्रकटीकरण या निरीक्षण चाहने वाला पक्षकार न्यायालय से उस भाव के आदेश के लिए आवेदन कर सकेगा; और पक्षकारों को सूचना देने के पश्चात् और उनको सुनवाई के लिए युक्तियुक्त अवसर देने के पश्चात् ऐसा आदेश ऐसे आवेदन पर तदनुसार किया जा सकेगा।

प्रकटीकरण के आदेश का अनुपालन।

(2) जहां किसी वाद को खारिज करने का कोई आदेश उपनियम (1) के अधीन किया जाता है वहां वादी उसी वाद-हेतुक पर नया वाद लाने से प्रवारित किया जाएगा।

22. कोई भी पक्षकार परिप्रश्नों के लिए दिए गए विरोधी पक्षकार के उत्तरों में से किसी एक या अधिक का या उत्तर के किसी भाग का, अन्य उत्तरों या ऐसे पूरे उत्तर को पेश किए बिना, वाद के विचारण में साक्ष्य में उपयोग कर सकेगा; परन्तु सदा ही यह कि ऐसी दशा में न्यायालय उन उत्तरों को पूर्णतः देख सकेगा और यदि उसकी यह राय है कि उनमें से कोई अन्य उत्तर, पेश किए गए उत्तरों से ऐसे संसक्त हैं कि अंतिम वर्णित उत्तरों का उनके बिना उपयोग नहीं करना चाहिए तो वह उनके पेश किए जाने के लिए निदेश दे सकेगा।

परिप्रश्नों के उत्तरों का विचारण में उपयोग।

23. यह आदेश अवयस्क वादियों और प्रतिवादियों को और नियोग्यताधीन व्यक्तियों के वाद-मित्रों और वादार्थ संरक्षकों को लागू होगा।

आदेश अवयस्क को लागू होगा।

\* \* \* \* \*

## आदेश 15

### प्रथम सुनवाई में वाद का निपटारा

1. जहां वाद की प्रथम सुनवाई में यह प्रतीत होता है कि विधि के या तथ्य के किसी प्रश्न पर पक्षकारों में विवाद नहीं है वहां न्यायालय तुरन्त ही निर्णय सुना सकेगा।

जब पक्षकारों में कोई विवाद नहीं है।

2. (1) जहां एक से अधिक प्रतिवादी हैं और प्रतिवादियों में से किसी एक का विधि के या तथ्य के किसी प्रश्न पर वादी से विवाद नहीं है वहां न्यायालय ऐसे प्रतिवादी के पक्ष में या उसके विरुद्ध निर्णय तुरन्त ही सुना सकेगा और वाद केवल अन्य प्रतिवादियों के विरुद्ध चलेगा।

जब कई प्रतिवादियों में से किसी एक का विवाद नहीं है।

(2) जब कभी इस नियम के अधीन निर्णय सुनाया जाता है तब ऐसे निर्णय के अनुसार डिक्री तैयार की जाएगी और डिक्री में वही तारीख दी जाएगी जिस तारीख को निर्णय सुनाया गया था।

3. (1) जहां पक्षकारों में विधि के या तथ्य के किसी प्रश्न पर विवाद है और न्यायालय ने इसमें इसके पूर्व उपबंधित रूप में विवादकों की विरचना कर ली है वहां, यदि न्यायालय का यह समाधान हो जाता है कि विवादकों में से ऐसे विवादकों के लिए जो वाद के विनिश्चय के लिए पर्याप्त है, जो तर्क या साक्ष्य पक्षकार तुरन्त ही दे सकते हैं उसके सिवाय कोई अतिरिक्त तर्क या साक्ष्य अपेक्षित नहीं है और वाद में तुरन्त ही आगे कार्यवाही करने से कोई अन्याय नहीं होगा तो, न्यायालय ऐसे विवादकों के अवधारण के लिए अग्रसर हो सकेगा और यदि उनसे संबंधित निष्कर्ष विनिश्चय के लिए पर्याप्त है तो वह तदनुसार निर्णय सुना सकेगा, चाहे समन केवल विवादकों के स्थिरीकरण के लिए निकाला गया हो या वाद के अंतिम निपटारे के लिए:

जब पक्षकारों में विवाद है।

परंतु जहां समन केवल विवादकों के स्थिरीकरण के लिए ही निकाला गया है वहां वह तब किया जाएगा जब पक्षकार या उनके प्लीडर उपस्थित हों और उनमें से कोई आक्षेप न करता हो।

(2) जहां निष्कर्ष विनिश्चय के लिए पर्याप्त नहीं है वहां न्यायालय वाद की जागे की सुनवाई मुलतवी करेगा और ऐसे अतिरिक्त साक्ष्य को पेश करने के लिए या ऐसे अतिरिक्त तर्क के लिए दिन नियत करेगा जो मामले में अपेक्षित हो।

साक्ष्य पेश करने में  
असफलता।

4. जहां समन वाद के अंतिम निपटारे के लिए निकाला गया है और दोनों में से कोई भी पक्षकार वह साक्ष्य पेश करने में पर्याप्त हेतुक के बिना असफल रहता है जिस पर वह निर्भर करता है वहां न्यायालय तुरन्त ही निर्णय सुना सकेगा या यदि वह ठीक समझता है तो विवादकों की विरचना और अभिलेखन के पश्चात् वाद को ऐसे साक्ष्य पेश किए जाने के लिए स्थगित कर सकेगा जो ऐसे विवादकों पर उसके विनिश्चय के लिए आवश्यक है।

\* \* \* \* \*

#### आदेश 18

#### वाद की सुनवाई और साक्षियों की परीक्षा

आरंभ करने का  
अधिकार।

1. \*

कथन और साक्ष्य  
का पेश किया  
जाना।

2. (1) उस दिन जो वाद की सुनवाई के लिए नियत किया गया हो, या किसी अन्य दिन जिस दिन के लिए सुनवाई स्थगित की गई हो, वह पक्षकार जिसे आरंभ करने का अधिकार है, अपने मामले का कथन करेगा और उन विवादकों के समर्थन में अपना साक्ष्य पेश करेगा जिन्हें साबित करने के लिए वह आबद्ध है।

\* \* \* \* \*

(3क) कोई पक्षकार किसी मामले में मौखिक बहस कर सकेगा और वह मौखिक बहस, यदि कोई हो, समाप्त करने के पहले न्यायालय को यदि न्यायालय ऐसा अनुज्ञात करे, अपने मामले के समर्थन में संक्षिप्त रूप में और सुस्पष्ट शीर्षों के अधीन लिखित बहस प्रस्तुत कर सकेगा और ऐसी लिखित बहस अभिलेख का भाग होगी।

(3ख) ऐसी लिखित बहस की एक प्रति विरोधी पक्षकार को भी साथ ही साथ दी जाएगी।

(3ग) लिखित बहस फाइल करने के प्रयोजन के लिए कोई स्थगन तब तक मंजूर नहीं किया जाएगा जब तक न्यायालय, ऐसे कारणों से, जो अभिलिखित किए जाएं, ऐसा स्थगन मंजूर करना आवश्यक न समझे।

(3घ) न्यायालय, किसी मामले में दोनों पक्षकारों में से किसी पक्षकार द्वारा मौखिक बहस के लिए ऐसी समय सीमाएं नियत करेगा जैसी वह ठीक समझे।

\* \* \* \* \*

#### आदेश 20

#### निर्णय और डिक्री

निर्णय कब  
सुनाया जाएगा।

(1) न्यायालय, मामले की सुनवाई कर लेने के पश्चात् निर्णय खुले न्यायालय में या तो तुरन्त या इसके तत्पश्चात् यथासाध्य शीघ्र सुनाएगा और जब निर्णय किसी भविष्यवर्ती दिन को सुनाया जाना है तब न्यायालय उस प्रयोजन के लिए कोई दिन नियत करेगा जिसकी सम्यक् सूचना पक्षकारों या उनके प्लैडरों को दी जाएगी:

परन्तु जहां निर्णय तुरन्त नहीं सुनाया जाता वहां न्यायालय, निर्णय, उस तारीख से, जिसको मामले की सुनवाई समाप्त हुई थी, तीस दिन के भीतर सुनाने का पूरा प्रयास करेगा किन्तु जहां मामले की आपवादिक और असाधारण परिस्थितियों के आधार पर ऐसा करना साध्य नहीं है वहां न्यायालय निर्णय सुनाने के लिए कोई भविष्यवर्ती दिन नियत करेगा और ऐसा दिन साधारणतः, उस तारीख से, जिसको मामले की सुनवाई समाप्त हुई थी, साठ दिन के बाद का नहीं होगा और इस प्रकार नियत किए गए दिन की सम्यक् सूचना पक्षकारों या उनके प्लैडरों को दी जाएगी।

\* \* \* \* \*